


Lehen il-Malti

MAHRUĠ

MILL-'GHAQDA TAL-MALTI' (UNIVERSITÀ)

JUNIOR COLLEGE
LIBRARY



ILSIEN IL-POPLU JGHAQQAD NAZZJON
NAZZJON U LSIEN FLIMKIEN JIBNU ĊIVILTÀ

LEHEN IL-MALTI

IT-XXX


1961

GHADD 3

DAN IL-GHADD FIH:

L-EDITUR: *Ġieb lill-Professur Monsinjur P.P. Saydon* - KARMENU VASSALLO: *Prof. Dun P.P. Saydon* - REV. DUN ĠWAKKIN SCHEMBRI: *Il-Professur Saydon u l-Kitba Tiegħu* - KARMENU MALLIA: *Genesis* - DUN KARM SANT: *L-importanza tat-Traduzzjoni tal-Professur Saydon; Diskors tal-Wisq Rev. Mons. E. Coleiro nbar l-għoti tad-D.Litt. (Honoris Causa) mill-Università ta' Malta lil Dr. A. Cremona (Traduzzjoni mill-Latin)* - V.M. PELLEGRINI: *Waqaf għalik iż-Żmien* - A. CREMONA: *Hi Biss!* - Ġ. CASSAR-PULLICINO: *Karmenu Vassallo u l-Familja* - M. MIZZI: *Għarajjes bla Dar* - A. MALLIA ZARB: *L-Eżamtru Vergiljan fil-Malti.*

ĠIEH LILL-PROFESSUR MONSINJUR P.P. SAYDON



FL-AHHAR ħarġa ta' *Lehen il-Malti* fraħna lis-Sur Nin Cremona talli l-Università żejnitu bil-ġieh ta' *Doctor Litterarum (Honoris Causa)* bħala turija ta' l-għożża li biha aħna lkoll in-żommu l-istudju u l-ħidma tiegħu. Minn dak inhar 'l hawn, jiġifieri fit-12 ta' Novembru tal-1960, l-Università tagħna żejnet bl-istess grad ta' *Doctor Litterarum (Honoris Causa)* lil wieħed mill-aqwa professuri tagħha li għamlilha ġieh bix-xogħlijiet li ħarġu minn idejh, u l-aktar bit-traduzzjoni tal-Bibbja kollha bil-Malti mill-ilsna originali. Dan ix-xogħol lill-Professur Saydon swielu flus u taħbit tgħidx kemm sa ma temmu. Issa Malta tista' tiftaħar li, bħal għnus oħra, hija wkoll għandha l-Bibbja kollha migjuba f'ilsien il-poplu. Ma-ż-żmien jikbru studji godda u billi mindu ħarġu l-ewwel kotba issa għaddew haf-

na snin, il-Professur Saydon jixtieq li toħroġ edizzjoni riveduta tal-Kotba Mqaddsa kollha. Hsieb sabiħ imma trid il-flus. Dawn jistgħu jingabru minn Malta u Għawdex jekk kemm-il darba jkun hemm organizzazzjoni tajba u shiħa.

Aħna nifirġu lill-Professur Saydon mhux biss bħala studjuż imma wkoll bħala editur ta' *Leben il-Malti* sas-sena 1939 meta x-xogħol tal-ħruġ ta' din ir-rivista letterarja tħalla f'idejn il-Professur tal-Malti kif għadu sal-lum. F'din il-ħarġa dedikata lill-Monsinjur Saydon għandna kitba ta' Dun Karm Sant u oħra ta' Dun Ġwakkin Schembri. Kien ikollna nirripetu lil xulxin kieku jiena kelli nikteb iżjed għat-tul dwar il-ħidma tal-Professur Saydon. Dawk li jridu jafu iżjed fuqu jaqraw dawn iż-żewġ kitbiet ta' żewġ qassisin darba waħda studenti tiegħu li kitbu fil-wisa' fuqu għax ja-fuh sewwa kemm bħala Professur tagħhom l-Università kif ukoll bħala studjuż u kittieb.

Lill-Professur P.P. Saydon għal xi snin editur ta' din ir-rivista, nixtiequ saħħa u hena u ħidma ħabrieċa għal għieh ta' Art twelidu ul-Knisja Maltija.

L-EDITOR

PROF. DUN P.P. SAYDON

B.Litt., B.L. Can., D.D., Lic. S. Script.

*Ta' Malta wild, li sebbah 'l Alla u li lHa;
sejff u tarka tal-Lsien li ntgħagen b' demmna;
sacerdot u kittieb għaqli u ta' ħila
li xxierek magħna fit-ti ġrib ta' hemmna;*

*għaref u patrijott li fit-triq twila
w-iebsa tal-ħajja ħabbeb l-għerf ma' l-emmna;
fieres li ndaħal f'taqbidi et qalila,
u rebah kull theddid li ried itemmna;*

*Sajdun, li qalbu sabha fil-sien ommu,
għadu u jibqa', kif kien, il-Mexxej tagħna
fit-taqbida għall-ħelsien ta' Lsienna u Jeddu.*

*Sajdun jissokta miexi -- u ħadd ma jzommu --
miexi 'l quddiem fit-triq tar-rebħa magħna,
rebħa li s-snin gejjena jzidu jzeddu!*

IL-PROFESSUR SAYDON U L-KITBA TIEGHU

[*Taħdita tar-Rev. Dun Ġwakkın Schembri, B. A., Lic. D., Lic. S. Script., fil-lagħha ta' ġieb lill-Professur Saydon fil-Knisja taż-Żurrieq nbar il-Festa ta' Santa Katarina, il-25 ta' Novembru, 1960*]

IL-PROFESSUR Saydon ma stenna qatt minghand hadd tlellix it-tifhir. Dejjem hadem b'kemm Alla silfu dehen u ħin u ħila, u fuq kull xogħol mit-mum kotrana bħall-manna niżlet il-barka mis-Sema. Il-bniedem biss iħallas xort'oħra: xi drabi jroxx is-saħta fejn Alla xerred il-barka! Lill-Professur Saydon kien hawn min ma fehmux, għax mohħu ma jagħtihx; kien hawn min ma fehmux tajjeb, għax ried jifhmu ħażin. Mhux hekk għalhom l-aqwa fost in-nies kbar li naqraw fuqhom? Hu magħhom jingħadd. Bħalhom ukoll – bħal Kristu, l-ewlieni fosthom – elf darba sab ruħu għarib fost niesu, profeta mhux milqugħ għajr barra minn pajjiżu. Imbagħad, fuq kolloxx, ta' min jiftakar illi Nażaret kien jibqa' raħal mistur u minsi, li kieku Kristu ma għexx qatt fiħ: hemm għadd sabiħ ta' għorrief barra minn Malta li jafu b'Malta u biż-Żurrieq għax jafu lil Saydon. Fl-istorja tal-Knisja go Ġżiritana, il-parroċċa taġħkom tissemma fost l-eqdem u għalhekk għażiża; imma ż-Żurrieq, minnu nnifsu kbir, b'Saydon wisq akbar.]

Dan kollu f'waqtu qed ingħiduh. Li kien kliem fieragħ, il-Professur – hu l-ewwel wieħed – kien jitlef kull sabar jismagħni. Fl-aħħar mill-aħħar, ħa jkun hu li jiċċaħhad (kif dejjem għamel) mit-tifhir li jistħoqqlu, imma la jistħoqqlu ma nkunux aħna li ncaħħdu minnu. Ĥasibħa tajjeb min ħasibħa hekk – l-Arcipriet u l-kleru taġħkom. Mela, m'ħijiex barra minn waqtha din il-lagħha ta' ġieb lil dan il-bniedem kbir, iżjed u iżjed għax qed issirlu go raħal twelidu u f-egħżez jum tas-sena. B'hekk nistħajjikom tridu tmorru kontra l-kurrent ta' l-istorja u taraw, imqar għal darba, profeta milqugħ u mweġġaħ f'pajjiżu hekk għal qalbu. Paġna bħal din tal-lum f-istorja taż-Żurrieq mhux intom biss u uliedkom sa tibqgħu tiftakruħa; hemm Katarina fil-Genna u f'dan il-25 ta' Novembru qed tieħu ħsieb tniżzilħielkom ħi fi Ktieb il-Ĥajja bħala 'att ta' gustizzja' li intom qed ttwettqu ma' min ta' lil Malta l-Bibbja bil-Malti.

Għaddew erbghin sena minn meta, f-1919, Dun Pietru Pawl taġħkom sar sacerdot. Tliet snin minnhom għamilhom Ruma f-Università tal-Ġiżwiti, fejn xorob l-ewwel benna ta' għerf fil-qasam ta' l-istudju dwar il-Kotba Mqaddsa. Il-bqija tas-snin xorta waħda għaddieħom mehdi jistudja minn tluġ ix-xemx sa nżulħa. Ingħib quddiem għajnejja t-tfal għaddejjin għall-iskola tar-raħal, u xħin jaħslu quddiem fejn joqgħod hu hawn quddiem il-knisja arahom jistaqsu lil xulxin: 'Hawn taf min joqgħod?' jaqbeż wieħed minnhom: 'Jien naf. Il-Professur' – bħal kieku jrid ifisser bla ma jaf: 'Dan Żurrieqi bħalna, u b'mohħu miftuħ għalkemm magħluq f'kamartu.'

Nisthajjilha thabbatha ma' ta' l-aqwa Università fl-Ewropa u fl-Amerka l-atmosfera ta' studju li ghandu d-dar. Wiehed studjuż bhalu, patri beneditin Tedesk, li għadda jarah meta kien Malta sentejn ilu, qal lil xi hadd: 'Mort nara lill-Monsinjur Saydon u ergajt ftakart fil-Kardinal Mercati.'

Haddiem mhux biss min jerfa' t-toqol tal-mazza jew tal-baqun: xejn anqas iebes l-hajja ta' min iwiezen bejn subghajh daqsxejn ta' pinna li titharrek mar-ritmu mghaggel ta' mohh li jahseb. Mill-pinna ta' Monsinjur Saydon harġet hlewwa ta' kitba ta' lewn lokali li tfakkarna fin-novelli ta' Temi Zammit; u meta qrajtu dwar Gmajru u l-Karrozzi u smajtu bi Fra Lucenz, jew meta flejtu bhal kieku żewġ kwadri ta' Caruana Dingli *Tieg f'Raħal* u *Fuq il-Monti*, nahseb illi bhali intom xtaqtu lil Dun Pietru Pawl ihallilna mqar novella wahda għal kull filghaxija ta' kemm-il xitwa tigi. Xhieh maghkom ma kienx, ghax xewqa ikbar qataghhielkom. Takom id-Dramm ta' Santa Katarina biex jimnexxi fuq il-palk minn sena għal oħra bħalma nrexxa fil-ħsieb daqskemm fil-kelma. Lill-Professur ta' pajjizkom hekk sirtu tafuh ahjar u iżjed thabbibtu mieghu. İzda tinsewx kif Dun Karm Sant sa jfissrilmom sewwa l-lejla, l-aqwa xogħol li hallielna, mitqulu deheb, hi l-gabra shiha tal-Kotba Mqaddsa maqlubin fil-Malti mill-ilsna li bihom inkitbu l-ewwel darba eluf ta' snin ilu. Il-Professur Saydon dam tletin sena fuq dan ix-xogħol: wiehed inqas tas-sengħa kien jieħu snin wisq itwal. Bhal dak l-istudjuż li darba qaleb fil-Grieg Ktieb l-Ekkleżjastiku miktub bil-Lhudi minn nannuh Ben Sira, Saydon, li qaleb fi lsienna mhux ktieb wiehed ta' l-Iskrittura imma t-tlieta u sebghin kollha kemm huma, jista' hu wkoll jistqarr quddiem kulhadd: 'Ma' tul dak iż-żmien hlejt hafna saħriet u għerf biex inwassel sat-tmiem dan il-ktieb u noħorġu għall-gid tagħkom ilkoll.' Nies ta' dan il-gawhra ta' raħal, gieh kbir għalikom u għal ulied uliedkom illi l-Bibbja bil-Malti twieldet iż-Żurrieq. Ftahru kemm tridu, ghax għandkom jedd tiftahru, b'Saydon u l-Bibbja tieghu.

Ara taħsbu li ma' tul it-tletin sena li għaddeu il-pinna tal-Prof. Saydon xi darba rat ftit tal-mistrieħ. Hemm xort'oħra ta' kitba tieghu, li hafna Maltin anqas biss qatt semghu biha, ghax għalkemm twieldet hawn dlonk sabet ruħha 'l bogħod minn Artna. U tafu intom. Gieh kbir għalina l-Maltin meta hurna l-emigranti jagħmlu isem tajjeb għal Malta f'art baranija. Hekk swiet ta' l-oghla gieh għal din 'l-Omm li tatna isimha' il-kitba tieghu ta' studju mill-aqwa li dehret f'uħud mir-rivisti li jzejjnu l-kultura ta' l-Ewropa u ta' l-Amerka. 'P. P. Saydon' hi firma li l-qarrej Malti aktarx jafha biss taħt xi ittra li tidher xi kultant fil-'Lehen' jew fit-'Times', inghidu ahna, issa biex l-imberkin ta' tfał ma jibqghux iħażzu mal-ħitan, issa biex il-bejjiegh tal-ħalib tal-Gvern jaqdi dmiru u jaqdi n-nies - il-menti f'waqthom ta' bniedem għaref li mhux maqtuġħ mid-dinja meta magħ-luq fl-istudju.

Staghnew bil-kitba tieghu ż-żewġ rivisti li joħorġu għall-kleru Malti

Melita Theologica u *Lucerna*; f-imghoddi ismu kien jidher ukoll f'*Il-Malti*, f'*Lehen il-Malti*, fis-*Sundial*, u fix-*Scientia*. Hekk ilhaqna rajna kemm tas-sew kien minn dejjem ghal qalbu kull tagħlim għoli fil-pajjiż, l-izjed fi hdan il-Knisja u l-Università. Xtaq dejjem elf ġid lill-Malti bħala lsien miktub u mitkellem. Lill-istudenti kollha – iżjed u iżjed, lill-qassisin ta' għada – mhux biss hegġighom jinxehtu għal xogħol ta' tiftix, imma qabad u hażzilhom hu t-triqat mnejn għandhom iġhaddu biex xogħol bħal dan jiehu xejra ta' studju xjentifiku għoli. Sa hawn il-hidma tiegħu li jaf biha, tista' tghid, kulhadd. Izda, bħalma għedna, hafna studjużi għorrief ta' barra ilhom żmien jaqraw artikoli ta' studju miktubin minn dan il-Professor Malti, u ahna l-Maltin – taqta' xi erbgha bil-għadd – anqas biss nafu bihom! Inghid għalija, għaxxa tiegħi niftah rivista u nilmah ismu mnizzel ma' ta' nies kbar oħrajn li bħala kittieba llum jaf bihom ukoll min bil-kemm jagħraf A minn B f-istudju ta' l-Iskrittura. Hekk, dan l-aħhar, f'harġa waħda ta' waħda mir-rivisti deħru flimkien artikoli ta' Bea, Alfrink, Vaccari u Saydon – erbghat ihbieb tal-qalb. Saydon tafu min hu; Vaccari, ġiżwita xwejjah li darba għallem lilu; Alfrink u Bea, iż-żewġt ihbieb li sarulu Kardinali.

X'herqa miegħu, daqsxejn ta' tifel, jistaqsi dwar zijuh li ma rah qatt għax ilu żmien l-Awstralja! Hekk, nahseb jien, tixtiequ tisimgħu iżjed dwar l-artikoli ta' studju li l-Prof. Saydon għandu msifrin (biex inghid hekk) u għadhom qatt ma ġew 'lura lejn pajjiżna. Kemm huma barra? X' siwi kbir għandhom? Tghid, għad ikollna x-xorti narawhom jaslu fostna?

M'għeditkomx hazin, il-moħħ u l-pinna li għandu l-Professor Saydon hadmu dejjem id f'id u ma jafux b'mistrieħ. Ma nsemmilkomx kemm lahaq kiteb u għallem, dwar it-tifsir ta' passi mill-Kotba Mqaddsa, fix-*Scientia* qabel il-gwerra u f'kull harġa tal-*Melita Theologica* minn tmiem il-gwerra 'l hawn. Insemmilkom biss – għax fuqhom qed nitkellmu – dawk l-istudji li deħrulu f'madwar għaxar rivisti li johorġu barra minn Malta – l-Inghilterra, l-Amerka, l-Italja, il-Belġju, u l-Olanda – rivisti li għandek issibhom imxerredin kullimkien, f'kull rokna tad-dinja. Fejn hemm l-iċken ħjiel ta' studju għoli, fuq l-iskrivanija tal-biblioti u ta' l-Orientalisti, sew Katolici, kemm Protestanti, kemm Lhud. Mill-1946 'il hawn, Monsinjur Saydon kiteb bejn wieħed u iehor żewġ studji fis-sena għal waħda jew oħra minn dawn il-għaxar rivisti ta' barra. Jarahom ftit min ma kiteb qatt jew min jikteb bla ma jqis fuqieħ u kif u fejn.

Għandi nahseb, qabel ma jibda jikteb, il-Professor Saydon kull darba jġib quddiem għajnejh f'idejn min sa tiġi l-kitba tiegħu. Niftakru f'hekk ahna wkoll bħal issa, u waħedna nintebħu bil-livell għoli ta' kulma jikteb. Uħud minn dawk l-artikoli jkun qrahom hu stess fil-kongressi internazzjonali li jmur għalihom fix-xhur tas-sajf. F'dawn il-laqqhat ma jaq-rax kull min irid: jinqraw biss l-istudji ta' min ikollu stedina sewwa sew

għal hekk; g'ieħ kbir għal Saydon li mhux darba u tnejn waslitlu stedina bħal din, g'ieħ kbir għal Malta li Saydon laqa' dejjem l-istedina bla ma kellu għax jibza' jidher quddiem 300 ruh habibhom l-għerf. Tgħidux li nhobb nilhaq salib in-nies, imma sirt naf li siefer xi tnaq-il darba għal dawn il-kungressi ta' studju. Is-sena l-oħra ha lili miegħu, u rajt b'għajnejja min huma ħbiebu: qabel kont naħseb li ħbiebu l-kotba biss, imma issa ntaħt li jaf lil min kitibhom daqskemm jaf x'kitbu. Jaf sewwa lil Bea u Albright, Driver u Cazelles, De Vaux u Rowley, bħal kieku lkoll iż-Żurrieq joqogħdu u jiltaqa' magħhom kuljum. Nies bħal dawn jafu jinħabbu bejniethom; u bħalma juri herqa Monsinjur Saydon biex jaqra l-aħħar xogħlijiet ta' shabu, hekk jilqgħu huma wkoll kull artikolu ta' studju li jidher b'ismu.

Fuqieħ jithaddet fil-kitba tiegħu, il-Professur Saydon? Biblista ifisser wieħed mixħut b'ruħu u b'g'ismu għall-istudju tal-problemi kollha li jqumu fit-tifsir ta' l-Iskrittura Mqaddsa; u b'orjentalista nifhmu wieħed li jistudja fil-fond id-drawwiet qodma ta' l-artijiet tal-Lvant – ewlenija fosthom il-Palestina – flimkien ma' l-ilsna semin li dawk in-nies ta' żmenijiet imbiegħda kienu dari jhaddmu fil-kitba li waslet sa għandna illum. Il-Professur Saydon hu orjentalista daqskemm hu biblista, u nistgħu ngħidu li fiż-żewġ oqsma ta' studju għamel isem. Li ma kienx hekk, l-artikoli li kiteb ma kenux jissemmew – u jissemmew fil-gid – fil-kitba ta' biblisti u orjentalisti kbar oħrajn. Xtaqt semmejthomkom wieħed wieħed, dawk l-artikoli, u kontu ssiru tafu x'fihom u x'siwi għandhom. Issa mhux waqt, u l-iżjed għax hafna nies jonqsilhom l-interess minflok jizied meta tidhlihom fl-irqaqat ta' hwejjeg li ma jmissux mill-qrib il-ħajja ta' kuljum. In-semmi biss li Saydon hu filologu metikoluż, u dan ifisser li l-hena tiegħu jgħarbel go mohħu xi kelma bil-Lhudi jew bil-Għarbi sa ma jirnexxilu jaasal għat-tifsira li darba kellha imma ntilfet u li issa aktarx ikun hu li sabbielna mill-gdid. L-irqaqat tal-grammatika Lhudija u Griega mhux biss jaf bihom jew jafhom kollha; kiteb artikoli fuqhom, fejn xeħet kemm-il xaqq dawl fuq irqaqat ta' verbi u fuq 'modi ta' espressjoni' fl-ilsien Lhudi. Fil-qasam ta' l-istudji bibliċi, tassew spikkaw mhux f'tit x'uhud mill-artikoli tiegħu, ingħidu aħna, dak li deher l-Amerka fl-1946 dwar in-natura u l-mottiv ta' xi saġrificċji milli jissemmew fi Ktieb il-Levitku – qabel miegħu min dan l-aħħar sħarreg għal rasu l-kwistjoni kollha f'teżi tal-lawra go l-Istitut Bibliku.

Il-Kotba Mqaddsa tagħlim bla ebda żball insibu fihom, għax huma l-Kelma ta' Alla; imma (biex infisser ruħi f'epigramma) bħal kotba oħrajn li għadda-ż-żmien minn fuqhom, ma waslux għandna mingħajr it-trab ta' fuqhom. B'dan nifhmu ngħidu li l-Bibbja għandha l-problemi tagħha, sew fil-għażla ta' din jew ta' dik il-kelma bħala t-test genwin, sew fil-mod ta' kif u meta nkiteb kull wieħed mill-Kotba Mqaddsa. Sħajlluha kobba mħabbla;

imma taghmlux bhal x'uhud u twahhlu fl-istudjuzi: wahhlu fiz-żmien, jekk thabblet; l-istudjuzi sehemhom hu li jaqbd u issa tarf issa iehor bit-tama li sa fl-ahhar tinhall kollha. Dan l-ahhar, il-Professor Saydon sab tarf ghalih, tarf gdid. It-teorija tieghu tibqa' maghrufa bhala li *Scroll Theory*. Aktarx li l-Kotba Mqaddsa, iktar u iktar l-itwal fosthom, = inghidu ahna, *Isaija u Geremija* – kull wiehed minnhom ma nkitebx f'nifs wiehed u lanqas fuq skroll wiehed, hekk kif jahtiegli hafna pitazzi biex nikteb rumanz fit-tul. Il-profeta jew kittieb iehor imnebbah minn Alla kien aktarx izid hu stess ma' dak li jkun niżżel drabi oħrajn u gie li kien ibid-del xi haġa wkoll, skond ma jitolbu ċ-ċirkostanzi, għax iż-żmien jitbiddel u d-drawwiet ukoll u l-predikazzjoni mhux dejjem għall-istess nies kienet issir: haġa li nifmuha lkoll, il-predikaturi tal-Missjoni l-Kbira li għandkom fostkom bhal issa ma jghidux l-istess haġa bl-istess mod għal-Mellieha, fiz-Żurrieq, u go tas-Sliema. L-aqwa problemi li jinhallu bit-Teorija tal-Professor Saydon huma dawk ta' fejn, f'uhud mill-Kotba Mqaddsa, jidher li mhux kolloxx baqa' haġa war'oħra kif tniżżel meta nkiteb. X'seta' gara? Meta, hafna snin wara, l-iskrollijiet ingabru flimkien biex issir kopja tagħhom fi ktieb wiehed, aktarx li min gabarhom ma mnexxilux isib il-fil u, bla ma jaf, ma ikkupjax skroll wara iehor bl-ordni ta' kif inkitbu. Isem Saydon jibqa' marbut għal dejjem ma' din it-Teorija tar-Rombli fil-qasam ta' studju li nsejhulu l-kritika letterarja tal-Kotba Mqaddsa.

Dwar is-sehem li kellu hu fil-Kommentarju tal-Bibbja mahruġ mill-Katolici ta' l-Ingilterra fl-1953, insemmlikom biss li, għax ix-xogħol tieghu ingħogħob, minflok Ktieb wiehed taħw sitta biex ifissirhomlhom, u m'humiex fost l-ehfef. Barra minn hekk, taħsbux li xogħol haġf tikteb kommentarju ta' ktieb ta' l-Iskrittura f'25,000 kelma biss, meta thoss x'ighidlek go fik: 'Kif sa niġbor kolloxx f'inqas minn daqshekk darb'oħra?' Habat tajjeb li l-Professor Saydon nieqes minn haġa wahda – id-don tat-tpaċpiċ – u għalhekk fil-kitba ma mnexxiex bil-ftit.

Hafna mill-Maltin ta' barra ma rawhiex darb'oħra l-Gzira tagħna. Ta' min tkun il-ħtija jekk dawk li sejjahnielhom l-artikoli msefrin tal-Prof. Saydon ma jigu qart jarawna? Il-Bibbja tieghu, qabel xejn, għandha tingabar fi ktieb wiehed; imma jixirqilhom hekk ukoll dawk l-artikoli ta' studju li semmejna. Gabra bhal din tkun l-isbah 'incens u deheb' għal min, is-sena d-dieħla, jagħlaq tletin sena Professur ta' l-Iskrittur fl-Università ta' Malta.

Għażiż Professor, kull meta naqraw il-Bibbja bil-Malti insiġ tiegħek u bin-noti li tajtna fha, jew meta nifthu l-Kommentarju ingliż fejn ktiebru int, jew xhin nixtarru l-ahhar artikolu li jkun deher b'ismek, dejjem xorta wahda toħroġ wahedha minn fommna l-istqarrija li darba nstemgħet qrib Għemmaws: 'Ma kenitx qalbna mixgħula fina, hu u jkellimna fit-triq u jfissrilna l-Kotba (Mqaddsa)?' Naf tajjebli 'mhux bis-snin biss tinqies il-hajja

tagħna', imma 'l Alla nitolbu jisilfek iżjed, biex tibqa' taqla' mija fil-mija
fil-qasam li l-Mulej tak taqdi magħna. Għal min hu bhalek biss u daqsek
ighodd kliem ix-xwejjeh Ben Sira:

'Kemm idum hajj, ismu mwegġah aktar minn elf,
u wara li jistrieħ aktar jissemma.'

Saydon imut, imm' ismu jibqa', u tibqa' l-kitba tiegħu.

GENESIS

*Fi lwien ta' l-għajeb kienet tghum is-sema
Imdendla ġewwa l-baħb;
Herqana x-xemx satriha b'mitt elf demgħa
Bi truf subgħajha twal.
Il-jum, xurban b'inbid il-bena u l-għana,
Beda triqtu mitluf f' zifna ġitana.*

*U għadda jtir fuq tal-holqien il-qtajja'
Nifs il-Qawwa li trodd,
B'hilitha ggedded kull minfuh bil-hajja;
U f'dil-firxa bla qies,
Welled, f'dak l-gholi, fewga kollha fwieħa
U baġħatħa tirgħa fuq l-art xierfa u xiħa.*

*U l-art haddniha bħalma tross fuq qalbħa
Nahla għasel il-ward.
Għanniet il-fewga sakemm giet imsallba
Fuq l-ghuda ta' l-ghixien.
Baqgħet tfaħħar, bħal siġra, 'l min zeragħħa
Li, għax riedħa tixbbu, baġħat xbihietu magħħa.*

L-IMPORTANZA TAT-TRADUZZJONI TAL-PROF SAYDON

(Diskors fl-Akkademja iż-Zurrieq, 25.ii.60)

Ta' DUN KARM SANT

KEMM-il-darba ġejt iż-Zurrieq daqqa għal haġa u daqqa għal oħra. Izda qatt daqs illum ma hadt pjaċir niġi. Din id-darba ġejt mhux biex nara l-ġmiel tal-Knisja jew tal-festi li taġhmlu; jonkella biex nistieden il-Banda Santa Katerina għall-festa tal-Lunzjata; jew biex nara l-hbieb li għandi hafna minnhom fostkom, illum ġejt biex nagħti ġieh u qima lil wiehed sa ċerdot li għamel unur, u unur mhux żgħir, lil dan ir-rahal ta' Santa Katerina, lill-Malta u lill-Knisja Mqaddsa bix-xogħol tiegħu. Il-Wisq Reverendu Mons. Prof. P.P. Saydon għamel dak li llum bla tlaqliq ngħidilkom li l-ebda għaref ma jagħmel: qaleb fil-Malti l-Kotba tal-Iskrittura, hamsa u sebghin ktieb mill-Lhudi u l-Grieg, l-ilsna li bihom inkitbu. Hadd ma jista' jifhem dan daqs min ta ruħu bis-serjeta għall-istudju tal-Kotba Mqaddsa. Izda barra li hi haġa tqila fiha nfisha, hi kienet haġa tassew sewja llum meta l-poplu taġhna tista' tgħid kollu jaf jaqra bil-Malti u għandu bżonn ikun jaf dawn il-Kotba fuq ponot subgħajh. Għal dan għandna tassew għax niżzu haġr lill-Prof. Saydon, nibqgħu nafuhulu u biex nagħmlu dan se nurikom fuq fuq l-Importanza u l-htieġa ta' dax-xogħol tal-Professur, li barra li kien u li hu mgħallem tiegħi għandi l-unur ngħoddu fost l-għeżez hbieb. Li kieku ma kienx hu kieku llum ma iniex qiegħed quddiemkom inkellimkom fuq dan. Tgħallim minn għandu fl-Università u fid-dar tiegħu taż-Zurrieq; rajtu jahdem, jistudja u jikteb; u tgħaxxaqt bir-reqqa u s-serjeta li bihom kien inizzel kelma wara li jkun għarbilha u qiesha u wiżenha. Stagħgibt bil-kuragg u s-sabar tiegħu fit-tfixkil li iltaqa miegħu, tfixkil xi mindaqqiet minn bnadi li ma tistenniex; izda l-Professur, miġbur f'kamartu u daru l-bogħod minn kullhad ma' Alla, miegħu nnifsu u mal-kotba tiegħu baqa' sejjer jahdem u jishar sakemm wara hidma ta' tletin sena shaħ wasal fit-tmiem it-traduzzjoni tal-Kotba Mqaddsa bil-Malti.

Iż-żmenijiet li għaddejja minnhom huma żmenijiet ta' taqlib liema bħalu li fih għandna nidhlu daħla sewwa fil-qalba tal-fidi, biex naraw x'inhil sewwa n-natura essenzjali tal-Kristjaneżmu biex ngħixu ahna ta' nsara u nibnu sewwa *ci-vitas christiana* mill-herba intellettuali, morali, spiritwali u religjuża ta' madwarna. Herba intellettuali għax bil-qajla l-qajla l-għerf tal-bniedem qed jinqata' ġmielu minn Alla; herba morali fin-nuqqas ta' razna fl-imġieba u haġjitna, herba spiritwali fic-ċaħda tal-hajja ta' l-ispirtu, herba religjuża għax hafna tilfu kull sens ta' religjon hierġa mill-qalb biex

holqu religjon ohra, religjon imdawra u miġbura fil-persuna tal-bniedem.]

Dan li qed ngħid mhux biss għall-pajjiżi barranin fejn għadu jsaltan il-Kristjaneżmu jonkella għadhom iġhixu fuq il-wirt tiegħu imma wkoll għall-gzejjer tagħna. Fejn għandna l-ħajja moderna, il-ħajja konxja mfasla fuq teoriji u tagħlim li qed naraw f'ħaddieħor u nimitaw; u ħajja ohra tradizzjonali nisranija li writna min misserijietna. Il-waħda hi ġdida u rriduha għalkemm inħossu li ma għandha x'taqsam xejn mal-fidi tagħna u l-oħra nħossuha haġa waħda magħna imma bil-ħajja tagħna qed nuru li qed inħossuha toqol zejjed fuqna. Il-frott ta' din il-ħajja doppja, biex ngħidu hekk, hu t-taħwid tal-kuxjenzi u l-ħajja b'zewġt uċuħ: religjon fil-Knisja u profana fit-triq u bnadijiet ohra.]

Din il-problema, kif għedna, inhasset barra minn pajjiżna u mmexxija mit-twiddib u t-twissija tal-Knisja l-Insara hutna barra mix-xtut tagħna qegħdin bil-qajla l-qajla jerġġhu lura lejn l-ghejjun tal-Fidi Nisranija biex minnhom jieħdu l-ilma safi għat-tisqija tal-ħajja tar-ruħ u jgeddu mill-qiegħ il-ħajja nisranija. Il-ghejjun ta' dan it-tagħlim huma t-tradizzjoni u l-Kotba Mqaddsa, it-tnejn għandhom l-istess awtorità u verità ta' Ġesù Kristu. Għalhekk nilmhu fost dawn l-insara studji shaħ fuq it-tagħlim tas-Santi Padri, studji fuq il-Liturġija, u studji fuq il-Kotba Mqaddsa. It-tagħlim tal-Knisja f'dawn il-pajjiżi ha xejra ġdida u saħha liema bħalha: qawwa u forza li qed iżzomm lil hutna shaħ kontra s-soċjalizmu u l-komunizmu atew, l-ikbar u l-ishah għadu li qatt kellha l-Knisja: qed iżzomm iebes għax il-materjalizmu jagħmel x'jagħmel ma jista' qatt jirbaħ għal kollox l-ispirtu tal-bniedem.]

Kull min josserva, jahseb u jifi sewwa l-qagħda religjuża u soċjali tal-gzejjer tagħna għandu jintebaħ malajr li xejn inqas minn-pajjiżi ohra l-gzejjer ta' Malta u Għawdex għaddejjin mill-istess ilma bid-divrenzja li barra diġa jinsabu mgħarrġha fir-Rivoluzjoni jonkella jinsabu f'taqliba daqshekk kbira li qegħdin jithabtu u jirsistu biex jerġġhu jxettlu, jrawmu, jkabbbru u jsaħhu l-ħajja Nisranija. Ahna li għadna ma wasalniex f'dan l-istat għandna noqogħdu attenti biex infarfru t-trab u l-għanqbut li dawru u forsi honqu għal kollox l-ispirtu ġenwin tal-Fidi tagħna. Jekk ma jsirx dan jista' jiġrilna li dak li konna naħsbu li hu ħajja religjuża u nisranija ġenwina ma kienx haġa ohra hliet qoxra bla ħajja u bla gost. Għalhekk għidtilkom li t-traduzzjoni Maltija tal-Bibbja magħmula fuq kriterji serji u sodi ma setgħetx tasal f'idejna f'waqt aktar tajjeb minn dan. Jinhtieg li nitgħallmu l-Bibbja kif imfissra mis-Santi Padri u l-Knisja. Kliem l-Apostlu Missierna lil Timotew jista' jingħad lil Malta: 'Sa minn zġhożitek inti taf il-Kitba Mqaddsa li tista' tagħtik il-ġherf għas-salvazzjoni permezz tal-fidi fi Kristu Ġesù.' Kull kitba milhuma minn Alla, tiswa wkoll għat-tagħlim, għaċ-ċanfir, għat-twiddib, għat-taħriġ fil-ġustizzja, biex il-bniedem t'Alla jkun mitmum, mrawwam għal kull għamil tajjeb, 2 Tim. 3,

14-17. It-triq tas-salvazzjoni, jigifieri, tal-fidi u l-hajja nisranija tagħna, hi dik li juruna t-tradizzjoni u l-Bibbja miġbura flimkien fil-hajja tal-Liturġija tal-Knisja kif kienu sa minn dejjem fil-hajja tal-Knisja.

B'inkejja tat-tfikkil li l-Knisja f'Malta qed issib quddiemha hadd ma jista' jiċhad li hemm x'itik x'tittama sewwa u dan hu l-ghatx ghat-tagħlim f'kull qasam tal-hajja sew jekk hu religjuż sew jekk hu profan. Dan l-ghatx ghat-tagħlim kien li holoq il-htieġa ta' kitba Maltija u nies li kellhom u għandhom għal qalbhom it-tagħlim tal-poplu hasbu biex kitbu u qegħdin jiktbu artikli, gazzetti u kotba b'dan il-għan. It-traduzzjoni tal-Bibbja bil-Malti, kif kiteb il-Prof. Saydon innifsu, hi marbuta ma'din iċ-ċaqliqa tal-Kitba Maltija. L-ewwel tradutturi bħal Prof. Saydon stess kienu kollha mexxejja tal-moviment favur l-Ilsien Malti bħala mezz ta' tagħlim u edukazzjoni popolari. Jekk dan il-moviment kien il-frott ta' din ix-xewqa qaddisa ta' tagħlim il-poplu, dan il-moviment stess, flimkien ma' l-edukazzjoni obligatorja issokta saħħa u kebbes ix-xewqa tal-poplu li jitgħallem u jiehu sehem qawwi fil-hajja tal-pajjiż. Ma baqax iktar passiv quddiem il-problemi tal-għnata; imma nted ikun jaf, jahseb u jagħti l-fehma tiegħu fuqha. Gara għalhekk li bħalissa fil-pajjiż tagħna hawn mewġa ta' taqlib li jekk fiha l-perikli, fiha wkoll it-tajjeb tagħha sew għal dik li hi hajja ċivili kemm dik religjuża. Fejn qabel kellna poplu li ma jafx jaqra kelmejn ta' tagħlim religjuż illum nistgħu intqas kotba u kitba oħra fuq il-veritajiet tal-fidi u jaqrahom, iktar għom, jixtarrhom, jiggustahom u jinheja bihom. Fi kliem ieħor illum il-poplu tagħna jista' jaqbad il-Kotba Mqaddsa f'idejh, jaqrahom u jiehu l-għana kollu li jista' jsib fihom. U dan issa jista' jagħmlu għax tgħallem u għax għandu f'idejh it-traduzzjoni Maltija magħmula bis-sengħa mill-ilsna originali il-Grieg u l-Lhudi, li bihom inkitbu dawn il-Kotba Mqaddsa. Għandna tassew għax niżzu hajr lill-Provvidenza ta' Alla li sewwa sew f'dan iż-żmien tatna f'idejna l-ghodda ewlenija biex nerggħu naraw sewwa x'inhi l-fidi tagħna u dmirijietna skond il-Vanġelu ta' Ġesù Kristu. Bis-saħħa tal-Kotba Mqaddsa niġu wiċċ imb'wiċċ ma' Ġesù u ma' Alla l-imbieriek bħalma żewġt iħbieb jiltaqgħu meta jaqraw l-ittri ta' xulxin. U bħalma l-ittri jservu biex igeddu u jkebbu mill-ġdid l-imhabba bejn min jiktibhom hekk imħabbatna għal Alla tiġġedded meta ahna nduqu l-benna tal-Kelma t'Alla. U dan hu l-bżonn kbir taż-żmenijiet tagħna: Imhabba kbira lejn Alla u l-Knisja tiegħu.

L-Appostlu Missierna jgħallimna li l-Kotba Mqaddsa juna s-salvazzjoni. Din is-salvazzjoni tibda bil-fidi f'Ġesù Kristu; imma ma jistax wiehed jemmen jekk ma jkunx jaf il-verità ippridkata minn Ġesù Kristu u l-Appostli tiegħu. Din il-verità nsibuha fit-tradizzjoni tal-Knisja li tibda minn żmien Ġesù u tasal sa jiemna. L-ewwel holqa f'din il-katina twila huma l-Kotba Mqaddsa. L-ebda dokument ieħor sew uffċjali tal-Knisja kemm mill-Kitba tas-Santi Padri ma hu eqdem mill-Kotba Mqaddsa jekk

inwarbu xi wiehed jew tnejn. Ghalhekk barra li l-Kotba Mqaddsa huma s-pirati minn Alla u ghalhekk ghandhom awtorità assoluta, huma li jwassluna l-iktar lejn Gesù u zmenijetu. Hemm insibu ras il-ghajn tgelgel bl-ilma safi tal-predikazzjoni ta' Gesù u l-Appostli. Minn hemm biss nistgħu nitghallmu sewwa x'inhi s-salvazzjoni li għieb Gesù li fih għandna nemmnu. Il-Kotba Mqaddsa, speċjalment it-Testment il-Ġdid, huma l-frott ta' l-ewwel generazzjoni tal-Knisja Mqaddsa, dik il-generazzjoni imrawwma minn Gesù stess u l-Appostli.

Il-Bibbja turina sewwa x'inhi s-salvazzjoni mwettqa minn Gesù Kristu, l-Iben t'Alla u Iben Marija, li bata, miet u qam mill-Imwiet biex ahna ngħixu u nirbhu l-grazzja li tliġna bil-waqa' ta' Adam. Hi s-salvazzjoni li minnha ahna għandna sehem jekk kemm-il-darba niehdu sehem fit-tbatija ta' Gesù u nsofru miegħu. Hawn il-qofol tal-hajja nistranija. Jikteb l-Appostlu lill-Korintin: 'Meta ġejt għandkom, huti, ma ġejtx inhabbrilkom ix-xhieda t'Alla bi kliem għoli jew bil-għerf. Għax ma ridt naf xejn fostkom hliet Gesù Kristu u Gesù Kristu Msallab. 'Is-salib ta' Gesù hu l-qofol tal-fidi Nistranija, tghallimna il-Bibbja.

Tissokta tghallimna l-Bibbja li nsalvaw bil-fidi f'Gesù Kristu dik il-fidi igifieri li biha nilqgħu l-verità ppridkata minnu u nagħtu ruhna kollna kemm ahna lilu.

Lil Timotew l-Appostlu Missierna jtennilu: 'għat-taħriġ fil-ġustizzja, biex il-bniedem t'Alla jkun mitmum, mrawwem għal kull għamil tajjeb. Il-Kristjaneżmu ma huwiex xi sistema ta' filosofija: imma hu programm ta' hajja, ta' hajja sopranaturali, frott tal-grazzja li jkun fir-ruħ. Il-Kotba Mqaddsa jghinuna biex ngħixu din il-hajja għaliex ituna t-taġhlim meħtieġ, juruna t-triq, imma mhux dan biss: ilaqgħuna m'Alla l-Imbierak, l-awtur u l-ghajn tal-grazzja. Il-Knisja Mqaddsa tincensa l-Ktieb tal-Vangelu u fil-Knisja Griega nsibu l-Bibbja miżmuma fuq l-artal hdejn is-Sagrament. Hemm tinsab il-kelma tiegħu u meta naqraw inkunu qegħdin niltaqgħu wiċċ imb'wiċċ m'Alla stess. Il-Bibbja hi sagramentali li tqanqal fina dawk id-disposizzjonijiet meħtieġa biex nikkorrispondu mal-grazzja li dak il-hin Alla enifsu jtina bil-qari tal-kelma mqaddsa. Hi tghinna biex nagħmlu dak li jitlob minna Alla.

Fil-Bibbja nsibu mhux biss it-triq imfassla lilna, lanqas biss it-tnissil tad-disposizzjonijiet għall-grazzja imma wkoll l-eżempji ta' hajja qaddisa; insibu, fi kliem l-Appostlu, 'kull għamil tajjeb': il-patrijarki, il-profeti, l-imħallfin, is-Slaten bħal David, il-ghorrief, l-Appostli, u Gesù stess. Ma hemmx klassi jew kondizzjoni ta' nies li fha ma tistax issib l-eżempju ta' hajja qaddisa marbuta m'Alla. Irġiel u nisa, miżżewwġa u m'humiex, kbar u żgħar, għonja u foqra, għorrief u inoranti, kullhadd għandu jsib l-eżempju li minnu jiehu l-kuraġġ biex jimxi 'il quddiem fil-hajja iebesja tal-qudsija bis-salib fuq spallejhim flimkien ma' Gesù Kristu.

Mhux ta' b'xejn mela li l-Knisja sa mill-ewwel granet taghha nqdiet b'din il-Kelma Mqaddsa biex trawwem il-fidili taghha, tghallimhom il-verità eterna. Jikteb San Gilormu: 'Jekk hemm xi haġa, li f'din il-hajja żżommok għaref u fit-taħwid u n-niket tad-dinja żżommok kwiet jien żgur li ma hemmx hliet il-qari u l-meditazzjoni tal-Kotba Mqaddsa.'

IL-QARI TAL-KOTBA MQADDSA

Milli għedna jidher ċar li jinhtieg li naqraw u naqraw sewwa u tajjeb il-Kotba Mqaddsa. Il-Knisja Mqaddsa dejjem hegġet il-qari taghhom, sa mill-bidu nett tal-hajja taghha.

Kemm-il darba naraw lil Ġesù Kristu jidhol fis-sinagogi ta' Nazareth u bnadi oħra, jiehu il-Bibbja f'idejh u jfissirha lin-nies, u dawn, iġhid San Luqa, kienu jibqgħu b'għajnejhom imwahnha fih. Fl-aħħar naraw nhar il-qawmien tiegħu mill-Imwiet ifisser il-profeti tat-Testment il-Qadim lid-dixxipli ta' Emmaws li ma ridux jemmnu fir-Resurrezzjoni mhabba li Ġesù kien imsallab u umiljat quddiem id-dinja. Imma Ġesù bis-sabar kollu uriehom li kulma sar kièn digà mhabbar fil-Bibbja u kif qalu huma stess qalbhom bdiet tikbes bil-ferh u l-imhabba meta hu kien qiegħed jitellem: 'Ma kinetx qalbna mixgħula fina hu u jkellimna fit-triq u jfissirilna l-Kotba?' Lq. 24, 32. L-Appostli mxew fuq l-eżempju ta' l-Imghallem u bdew huma wkoll jaqraw il-Kotba Mqaddsa u jfissirhom lill-poplu. San Pietru, San Ġwann, San Pawl, kollha kemm huma bniew it-tagħlim taghhom fuq it-Testment il-Qadim u l-Vangelu ta' Ġesù. Fit-tieni seklju San Gustinu jiktbilna dan il-kliem: 'U fil-jum imsejjah Jum ix-Xemx, (jigifieri il-Hadd) jingemghu flimkien wieħed dawk kollha li joqogħdu fl-ibliet u rhula u jinqraw il-Kotba ta' l-Appostli u l-profeti kemm itina ż-żmien. U mbagħad meta jieqaf il-qarrej ir-ras tal-gemgħa jwiddeb u jhegġeg il-migemgħa b'tifkira ta' dawn il-hwejjeġ sbieħ.' Dan il-kliem jurina li digà f'nofs it-tieni seklju kienu daħlu l-elementi essenzzjali li nsibu fil-Quddiesa llum, fi kliem ieħor il-qari ta' l-Iskrittura jagħmel sehem importanti fil-Liturġija, kif għadu jsir fi żmienna. Taraw intom kif fil-quddiesa kantata l-Vangelu hu kantat bis-sollenità kollha, għax fih hemm il-kelma t'Alla, il-Verb Etern, li bħalma nkarna f'għuf Marija issa hu nkarnat fil-Kotba Mqaddsa. Il-Knisja dan għamlitu għax fihom dejjem rat mezz qawwi għall-perfezzjoni, għat-tagħlim u l-formazzjoni nisranija tal-fidili kollha. Lactantius jikteb: 'Afna nsejhu l-poplu f'ras il-ghajn, jigifieri l-Bibbja nfisha, sabiex jaqtgħu l-ghatx li l-qari ta' l-Iskrittura jqajjem fina. . . . L-esperjenza ta' kuljum turina x'tista' tagħmel il-kelma t'Alla fl-erwieħ.' U San Ġwann Krisostmu jhegġeg lill-Insara b'dan il-kliem: 'Jien nitlobkom li tiksbu l-Iskrittura Mqaddsa, li hi d-duwa tar-ruħ, għallinqas it-Testment il-Ġdid'.

Dan l-eżempju ta' Ġesù, għamil l-Appostli, il-Kelma tas-Santi Padri il-Liturġija tal-Knisja u t-tagħlim ta' l-aħħar Papiet migbura fi kliem il-Pa-

pa Piju Tnax: 'Ahna nittamaw li bis-saħħa ta' dan ix-xogħol u oħrajn mib-nija li kulljum qed jixterdu u jikbru bħalma huma għaqdiet bibliċi, kongressi, konferenzi, libreriji, konfraterniti għall-meditazzjoni tal-Vanġelu, li 'l quddiem jikbru l-qima, l-użu u l-istudju ta' l-Iskrittura u jservu ta' ġid għall-erwieħ kollha', hu biżżejjed biex jipperswadina li għandna naqraw u nħaddmu l-Iskrittura iktar u iktar milli għamilna s'issa.]

IL-QARI TA' L-ISKRITTURA F'MALTA

Waħda mill-akkużi tal-protestanti kontra l-Kattoliċi hi li ma jaqrawx il-Kotba Mqaddsa. Kif rajna dan mhux veru; jekk il-poplu ma kienx jaqra l-Kelma t'Alla dan għax ma kienx jaf jaqra u fl-istess hin ma kienx iħoss il-bżonn għax kien jaf il-veritajiet tal-fidi jew mill-predikazzjoni jew mill-katekiżmu li qatt ma naqsu. Imma issa li l-biċċa l-kbira tal-poplu sar jaf jaqra jinhtieg li jaqbad f'idejh il-Kelma t'Alla. Il-Provvidenza issa tatna din it-traduzzjoni ġdida u ma għandniex skuża oħra biex nahbu l-għażż tagħna.]

Jinhtieg li l-Bibbja tkun moqrija, min kull wiehed waħdu, mill-familji, mill-għaqdiet, min-nies li għandhom f'idejhom it-tmexxija tal-pajjiż, mill-għaqdiet religjużi, fil-Knisja waqt il-funzjonijiet. F'kelma waħda il-qari tal-Kotba Mqaddsa għandu jidhol kullimkien bħalma jinsab ir-Rużarju ta' Marija.]

Il-Papa Piju Tnax fl-Enciklika *Divino Affante Spiritu* ihegġeg biex dan il-qari jidhol fil-familji nsara kif kien diġa għamel San Ġwann Krisostomu meta hegġeg lill-Insara b'dan il-kliem: 'Wara l-funzjoni tal-Knisja meta terġghu lura lejn djarkom hejju żewġ imwejjed waħda bl-ikel tal-ġisem u l-oħra bl-ikel ta' l-Iskrittura. Halli r-raġel itenni li jkun ingħad u martu titgħallem; l-anqas ma għandhom ikunu mcaħħda l-qaddejja mill-qari tal-Bibbja, (LV Pag. 163).'] Araw xi jkun ifisser kieku kull familja Maltija ddahħal fi hđanha d-drawwa li taqra mqar pagna waħda mill-Kotba Mqaddsa. Dan kienu jagħmluh il-familji ta' l-imghoddi fejn kienu jafu jaqraw u dan għandu jsir illum flimkien mar-Rużarju Mqaddes. Dak l-istess Spiritu s-Santu li nissel fi hđan Marija 'il Ġesù Kristu jnissel issa fina bil-kelma tiegħu l-istess Iben Marija. Imbierka dik il-Familja li flok hafna kotba u gazzetti li jġibu l-ħsara f'qalb uliedha ddarrihom jaqraw u jiggustaw il-Kelma t'Alla. Qari bħal dan idarri l-membri tagħha biex meta jikbru u jkunu għal-rashom, wehidhom, jibqgħu jaqraw u jitgħallmu l-verità divina libbħalha, ma nsibu mkien hliel fil-Kotba Mqaddsa. Fuqhom nimmeditaw u bihom nitolbu halli ngħixu u nsawru fina 'l-Ġesù Kristu; u nistabru fin-niket u swied il-qalb ta' din id-dinja.]

Il-Bibbja għandha ssib postha-xejn inqas f'idejn l-għaqdiet ta' l-apostolat. Hafna jikkuntentaw biss b'kotba miktuba dan l-aħħar li bosta drabi huma 'il bogħod għal dik li hi ispirazzjoni mill-kotba ta' Alla, 'il-bogħod

minn ras il-ghajn. Jinhtieg li dawn l-ghaqdiet jekk iridu tabilhaqq jaghtu formazzjoni spiritwali soda lill-membri taghhom, haga li minghajrha ma jistghux ikunu appostli tajba, jaqbd u l-Kotba Mqaddsa, idahhluhom fil-libreriji taghhom u jiehd u hsieb biex kull membru jaqrahom u jtemhom sewwa. Il-formoli xotti tal-katekizmu ghandhom jinhjew bil-kelma hajja tal-Vangelu u l-bqija tal-Kotba Mqaddsa.

Ghedna wkoll li dawn il-Kotba ghandhom ikunu f'idejn in-nies li qed imexxu jew li ghad imexxu lil pajjizna. Ghandu mnejn xi hadd iwiegeb bi tbissima ghal dan il-kliem imma ahna ntennu li jekk hemm nies li ghandhom jaghmlu dan huma tabilhaqq il-mexxejja tal-pajjiz. Huma li jridu johlqu dawk il-kondizzjonijiet fil-pajjiz li mhux biss ma jfjklux il-hajja religjuza imma li jghinuha. Huma li jridu johlqu ic-Civitas Cristiana li minnha jitkellem Santu Wistin. U dan ma jistghux jaghmlu jekk ma jkollhomx fihom is-sens tal-qdusija tal-holqien kollu, ta' pajjizhom, ta' hidmiethom. Il-Bibbja biss ittina dan is-sens. Is-sistemi moderni, it-tagħlim modern inkarnat fis-Socjalizmu u l-Komunizmu materjalista jaqta' d-dinja ghal kollox minn Alla. Il-Bibbja turina kif il-hajja tal-bniedem kollha kemm hi anki f'affarijiet l-aktar profani hi qaddisa u kkonsagrata lil Alla. Hawn hu l-qofol tas-salvazzjoni civili taghna; hawn hi l-fortizza li minnha rridu nahbtu kontra l-ghedewwa t'Alla u l-Knisja tieghu.

Il-Knisja Mqaddsa bhalissa qed taghmel minn kollox biex iddahhal dan is-sens tal-qdusija fil-hajja ta' kulljum permezz tal-Liturgija li hi kollha kemm hi maghguna mill-Kotba Mqaddsa. Hekk insibu htieg oħra tal-Kotba Mqaddsa; il-htieg li nkunu nafuhom biex inkunu niehdu sehem sewwa fil-Liturgija jew il-funzjonijiet tal-Knisja. Qeghdin naraw illum u nisimghu l-qari tal-Vangelu u ta' l-Epistula fil-quddies tal-hdud u festi oħra. Dan kollu geg mix-xewqa kbira tal-Knisja li ahna nkunu nafu tajjeb il-Kelma ta' Alla kif harget mill-ispirazjoni ta' l-Ispirtu s-Santu. Kif jiktbilna l-Appostlu Missierna: 'Kull ma nkiteb minn qabel ghat-tagħlim taghna inkiteb, biex bis-sabar u l-farag tal-Kitba jkollna t-tama', Rom. 15, 4.

L-Ghaqda Biblika Maltija bi hsiebha taghmel minn kollox biex il-Poplu taghna jibda jaqra sewwa il-Kelma, l-Iskrittura. L-ewwel tiehu hsieb li l-Kotba li baqa' jinbieghu mill-aktar fis u mbaghad tahseb li jkun hemm edizzjoni oħra jekk jista' jkun fi ktieb wiehed jew tnejn, u anki siltiet jew antologiji għall-diversi klassijiet ta' nies. Hu ttamat li jkun hemm twegiba mill-pubbliku malli jkunu se jittiehdu il-passi konkreti ghal din il-hidma.

Ahna nifirhu lill-Professor Saydon ghat-thabrik tieghu, nizzu hajr lill Alla talli tah l-ghajjnuna biex wassal ghat-tmiem dan ix-xoghol fejjied sewwa sew meta l-aktar li ghandna bzonn. Ma nkunux boloh u narmu it-tezori li ghandna f'idejna. Nisimghu minn kliem San Gilormu lill Ewstakju: 'Aqra dejjem l-Iskrittura, tghallem kemm tiflah. Halli n-nghas jiehdok bil-lejl bil-ktieb f'idejk, u rasek tintelaq fuq il-Ktieb mifruh'.

WAQAF GHALIK IŻ-ŻMIEN

Niņu Cremona xjieħ, ġhalaq tmenin
u minn fuq kull min jafu ġhaddew is-snin,
ġhaddew is-snin u l-gwerer u t-tilwim,
iżda baqa' l-abjar, baqa' d-dawl jiddi
bla sħab, bla ċpar, bla dieqa
dieħel dejjem mit-tieqa
fejn ward ifewwaħ
imżewwaq ma' l-ġhajat ta' iżġhażagħ bienja,
it-tieqa ta' kamartek, ta' kamartna
u ta' kull min iħoss jidwi ġo sidru
l-ġhana serħani tiegħek, Poeżija .

X'inhuma, ġhidli, x'inhuma tmenin sena
ħdejn dik il-leħħa berreqija
li tinbet, tikber, tful, tfewwaħ u tġhaxxaq,
x'ħin fiha min iħoss il-poeżija
jaħtaf il-ġmiel, in-nisel jagħġen tajjeħ
u jwelled, waħdu m'Alla, ġmiel il-kelma?

X'inhuma tmenin sena, Nin, x'inhuma
ħdejn is-snin l-imġhoddija
u dawħ li ġhadbom ġejjiena
meta taħseb
li kollox ġhad jintemm
mill-bniedem żonqri
ħlief dak
li b'ruħu f'idu huwa jkun sawwar
bil-kliem ġhašli ta' fomm
imneħħab biħħ minn Alla li tabulu?

Ġhalbeħħ fik ma narax jien ħlief il-ħidma
ta' moħħok u ta' qalbeħ;
ma narax fik ħlief l-opri kollħa siewja
li lilna tajt, lil Málta u 'l Ġħawdex tiegħek;
ma narax fik xejn ħlief il-poeżija
ġħax din u dawħ ma jmutu qatt u jibqgħu .

Iġħaddi, u kif iġħaddi, iż-żmien,
u s-sekli jġħaddu b' ġirja,
iżda kliem il-poeta ma jġħaddix;

u għalhekk għalkemm int xjejt
u għalaqt it-tmenin sena,
int għadek, Nin, żagħ żugħ,
bħaż-żgħażagħ kollha,
u tibqa' żagħ żugħ magħhom il għaliex
is-snin waqfu għalik;
waqfu għalik fil-kelma mfewwħa u rżina
tar-Rebbiegħa ta' dejjem,
għax tiddi biss go fik il-Poeżija
li m'Alla bdiyet u tibqa'
fiż-żernieq li ma jafx għajr iż-żgħożija.

V.M. PELLEGRINI

HI BISS!

Hi biss li ħasset, meta ftaħt għajnejk
għad-dawl ta' din id-dinja, l-ferħ bl-użiġ
ta' l-Ewwel Htiġa u tatek fuq xufftejk
bewsa ta' Mħabba li ma ttirx mar-riħ.

Hi biss li kienet tifhemek u tkun hdejk
bin-nhar, bil-lejl u thossok waqt l-irdiġ
tixrob il-ħajja u tara fuq ħaddejk
l-oħla tal-blewwa u l-isbaħ tas-sabiħ.

Bil-ħarsa tagħha biss, fil-hemm, fid-dieq,
Hi li sabritek biss; ma' tul is-snin
f'hoġorha rġajt intfajt meta bis-sieq

tatek in-nies tad-dinja, u ħadd ħanin
ħliesha jma sibt; il-lum li xagħrha blieq
u baqgħet tgħix għalik, fost il-bnedmin

Hi biss li tagħdrek u tbennek tixtieq,
tbennek mill-ġdid, tbennek xi ftit,
bħal meta għal-fisqija int kont għadek tarbija.

A. CREMONA

DISKORS TAL-WISQ REV. MONS. E. COLEIRO
NHAR L-GHOTI TAD-D. LITT. (HONORIS CAUSA)
MILL-UNIVERSITA TA' MALTA LIL DR. A. CREMONA

(Traduzzjoni mill-Latin ta' DUN KARM SANT)

JEKK qatt fraht u hdimt minnqalbi, Sinjuri Semmiegha, kull meta s-Senat u l-Kunsill Ġenerali ta' din l-Università qabbduni inqieghed quddiemkom il-virtujiet ta' nies maghrufa fin-nazzjon hi tabilhaqq din tal-lum meta mhux biss sa nitkellem minn dan il-bniedem u l-virtujiet tieghu, imma mill-glorja ta' art twelidna, jigifieri, mill-gieh li ghandu jkollu lsien artna, il-gieh, iż-żina u l-qawwa taghha.

Jekk hawn xi haga minnawl id-dinja li tqieghed in-nazzjon fuq taghha u taghžilha bla ma tħalliha tinbala' jew tinqered min-nazzjonijiet ohra, din hija tabilhaqq ilsienha. Lilu ghandhom it-twajibajharsu, nies is-sewwa l-quddiem imexxu u t-twajibba jhobbu. Min hu dak il-gens li ma jhossx idoqq helu f'widnejh ilsienu? Min ma jteghaxxaqx jisma' lsienu iktar minnohrajn?

Illum inressaq quddiemkom bniedem li gejm inn dik il-qatgha ta' nies li swew bil-bosta biex sebbhu fuq li sebbhu lil arthom bil-qawwa ta' dehenhom, bil-gmiel ta' kliemhom, bis-sahha ta' kitbiethom.

Anton Cremona twieled tmenin sena ilu f'Ghawdex; ghadda xi zmien Tunes. Missieru kien in-Nutar Felic Cremona arkivista; kien maghruf sewwa fost niesu għall-ġibda li kellu għal-Ligi. Miet meta, ibnu bil-kemm kellu tlett snin. Zijuh, l-Avukat Akille, gabru mieghu. Imkennen fi hdanu u mdawwar b'imhabbtu t-tfajjel kiber u ghadda tfulitu fis-snajja tal-gieh. L-ewwel studji tieghu ghamilhom fl-iskejjel ta' Tunes; kien għadu tifel rega' gie Malta u mar jistudja fil-Kulleġġ imsemmi tal-Gizwiti l-Belt ta' Ghawdex; skola b'kultura Taljana mohjija bl-għaqal tal-post. Imbagħad insibuh fis-Seminarju ta' Malta qalb kultura Latina u surmastrijiet maghrufa; hawn qalbu tkebbset u tteġġet għall-hwejjeġ kbar.

Għalkemm kellu jahdem ta' skrivan biex ighin lil ohtu u'kommu meta kemm kemm ma kienx għadu tifel, il-Muza serqitu helu helu lejn hidmietha; l-ewwel snin ta' żoġhżitu ghaddiehom jistudja l-letteratura Taljana; iżda gara li meta kellu tletin sena, b'fejda ghalina lkoll u ghalih, iltaga' ma' l-aqwa poeta ta' dik il-habta, l-kittieb Guzè Muscat Azzopardi; taht it-tmexxija ghaqlija u meqjusa tieghu ssahhar mill-kobor, il-gmiel, is-sbuhija ta' l-oġhla glorja, u ta' ruhu bil-qawwa tieghu kollha għall-istudju ta' lsien art twelidu.

U x'qasam infetah quddiemu! Jekk qatt xi hadd hela hajtu kollha għall-istudju ta' lsien art twelidu kien hu. Haddem żewġ xorta ta' poezija: Lirika u drammatika. Il-qawwa tal-ġenju li dehret fihom ma swietx bil-ftit

biex kabbret u ghaniet il-kitba Maltija.

Tana żewġ kotba ta' poeżija lirika: *Weraq mar-Riħ* u l-iehor *Ward u Riħan*, dan ta' l-aħhar fih proża u poeżija. Kiteb ghana helu lill-ħbieb; xi ċajta magħhom; jonkella jfisser l-hena tieghu jew jiftah qalbu; fil-mewġ tal-ħajja dar lejn id-dar u mhabbet ommu. Tana wkoll deskrizzjonijiet sbieh tal-ħlewwa ta' pajjiżna u beka bi dmugh qarsa x-xorti tal-bniedem u d-destin. Il-poeżiji kollha jsewru bil-faraġ u tħajjir tagħhom; kollha herġin b'qawwa mill-qiegh ta' qalbu u ruħu. Għalhekk il-poeta tagħna jista' jiqies bhala wiehed fost l-aħjar lirici tal-ġens tagħna. Il-ghana tieghu għandu s-safa tas-susan; il-misthija tal-warda; ir-rażna tal-vjola. Għmielhom hiereġ minnhom infushom; mhux ġmiel barrani; dejjem poeta ġenwin; poeta li għandu x'jaġti xi haġa minntieghu.

Bħallikieku mikdud biex jilhaq ġieh oghla kiteb żewġ drammi: *Il-Fidwa tal-Bdiewa* u *l-Ecce Homo*. Ta' min ifaħhar il-hila kbira u s-sengħa liema bħalha u t-tqanil il-qalb li jhegġeg ħlub min jismagħhom. Haddiehor jista' jfaħhar il-qawwa tagħhom, ohrajn id-dinjità tagħhom, jonkella jitghaxxqu bil-qawwa tad-dehen li waslet biex tinfed il-ħlub u tgharrex id-drawwiet tal-bniedem.

Fihom dawn l-opri l-irfinar u l-qies; u għandhom sens ta' kultura u grazzja; fihom jiġbru l-ġmiel, in-nobiltà, u l-irqim tal-kelma.

Meta l-poeta tagħna kien imxieghel f'dawn l-opri, mill-pinna tieghu bdew herġin xogħlijiet oħra ta' proża: studji storici, novelli, studji grammatikali u suġġetti oħra bl-Ingliż, bit-Tajjan jew bil-Malti.

Kiteb fuq l-ghaqdiet tal-kitba Maltija; il-Ġrajja ta' l-Ilsien Malti minn twelidu sallum; fassal il-ġrajja ta' l-istudju ta' l-Għarbi fil-gzejjertagħna; tkellem fuq l-Ospizju u l-Isptar tal-Furjana; fittex u fela l-istudji xjentifici ta' Napuljun Tagliaferro li hafna minna jafuh Rettur Manifiku ta' din l-Università; kiteb fuq il-ħajja u l-hidma ta' M.A. Vassalli u l-filologija ta' A. Preca.

Bħallikieku dan ma kienx biżżejjed tkellem f'hafna kitbiet l-iktar bl-Ingliż fuq is-snaġġa, l-folklore u d-drawwiet qodma tal-poplu Malti.

F'dawn l-opri kollha ssib is-sengħa tal-kitba f-faqwa tagħha imsieħba mal-benna tal-kelma u l-gherf hiereġ mill-istudju. Huwa għarbel sewwa d-dokumenti li minnhom ha t-tagħrif tal-ġrajja bi studju u għaqal kbir; f'kitbietu ma ssibx haġa oħra għajr il-verità ġenwina.

Imma l-hidma li għad li għad li hi dik li għandha x'taqsam mal-istorja, il-filologija u l-grammatka ta' l-Ilsien Malti. Hadem fuq li hadem, u haddem saħħtu. Minn hawn il-hegġa li biha habrek kemm felah biex il-ħbieb tal-Malti, ilsien art twelidhom, jiktub sewwa u b'sengħa aħjar.

Kiteb sitt kotba fuq dan is-suġġett; fuq id-diffikultajiet tal-kitba bil-Malti, fuq is-safa tieghu, it-tielet fuq l-ortografija u l-grammatka; ir-raba'

fuq is-sengha letterarja tal-Malti, u fl-aħħar, iżda mhux l-inqas, żewġ kotba ohra fuq is-sengha tal-Kitba Maltija.]

Dawn il-Kotba jinsabu f'idejn kullhadd; biżżejjed dawn biex juri x'hadet minnhom il-letteratura Maltija.] Tistagħgeb kemm stagħna llsien art twelidna. Hafna kliem iġġedded, kliem iehor inholoq; iehor tqajjem u iehor kiseb tifsira ġdida. Mhux biss għanieh iżda wkoll żejnu, għaliex dejjem fittex bi studju l-għazla tal-kelma u tlaqqighi sewwa tal-kliem.]

Meta nqisu u niżnu dan kollu ma nistgħux ma nifirhulikx u ma nilqgħukx.] Lilek is-Senat u l-Kunsill Generali ta' din l-Università jistqarr den li tkun imsieheb magħhom u jiddikjarawk Duttur tal-Letteratura *honoris causa*.]

F'dawn l-aħħar jiem bhala hbiebek frahnielek imhabba l-għeluq ta' tmenin sena minntwelidek.] Jixraq għalhekk issa li l-Università tagħna tkellel u zżejjen is-snin tiegħek mimlija sahha u hajja bir-rand u taqsam miegħek il-ferh tiegħek.]

Nifirhulek ilkoll! B'hidmietek u kitbietek inti waqqaft monument għal dejjem. Ma qalx hazin, kif iġhid Tullius, Alessandru. Kien xortih tajba Akilli li sab 'il Omeru jxandarlu l-qawwa tiegħu; li kieku ma kinetx l-Ilijadi l-istess qabar li difen ġismu kien jidfinlu ismu.] Is-saltna ta' l-arti u l-għerf biss ma tafx tmiem.]

Haddiehor iwaqqaf xbihat; ohrajn ipittru l-kwadri; jonkella jtellghu monumenti biex jaħirbu l-madmad ta' l-insija u l-mewt.] Inti ma tehtieg xejn minndan.] X-xbiha u s-sura ta' ruhek għal dejjem f'kitbietek u jibqgħu hemm sakemm hutna l-Maltin jibqgħu jliissnu l-sienhom.]

Din il-lawrja li bis-sollenità kollha qegħdin intuk quddiem il-kbarat tan-nazzjon hi l-għelm ta' l-għaxxa tagħna meta nistqarruk cittadin, huna, sehibna, zina u ġieh ta' l-Università tagħna.]

Tmenin sena għadew minn fuqek! Ma tkunx din il-quccata! J'Alla għadd ta' snin ohra jinghata lilek; snin jekk qatt jista' jkun isbah u oghnaminn dawk ta' qabel! Din hi x-xewqa tagħna lkoll migbura hawnhekk.]

ISMJIET TA' DIMINUTTIVI TAL-HUT

(Mi għurin minn Marsalforn, Għawdex)

(1) *lifgħa* jew *ħajta* tal-murina (2) *ħanex* tal-gringu (3) *ħajta* jew *fellus* ta' l-imsell (4) *fellus* tad-denci (5) *fellusa* tač-černa (6) il-*ġurdien* (jew *għasfur*) tal-bonn (7) *wiżgħa* tas-sirran (8) *qaqoçç* ta' l-iskorfon (9) *brimba* (=qarnita żgħira) (10) *fula* tas-siçça (11) *gamblu* tal-klamar (12) *dòmna* tal-kahlja (13) *ħajta* ta' l-imsell (14) *qamel* taž-żabri. (Malta).

G.A.

KARMENU VASSALLO U L-FAMILJA

Ta' Ġ. CASSAR PULLICINO

BIEX niħadddu fuq Karmenu Vassallo u l-Familja rridu qabel xejn infissru ċar, li fil-poezija ta' dal-poeta, il-kelma *familja* għandha żewġ tifsiriet — l-ambjent li fih trabba ma' l-gheżież tiegħu, u l-hajja ġdida tiegħu wara ż-żwieġ, meta mar-rabta ta' żewġt iqlub ingħaqdet il-ġabra tad-dar, il-ħlewwa tal-uliéd u t-twemmin shiħ fil-missjoni tal-bniedem fit-tifsil tal-Ĥsieb t'Alla. Mingħajr tal-ewwel ma tistax tifhem tat-tieni fil-poezija ta' Vassallo, u għalhekk nibdew billi nġhidu xi haġa fuq l-aspett tal-familja kif jidher fl-ewwel poeziji tiegħu miġburin taħt l-isem ta' *Niri en* (1938).

Bħall-biċċa l-kbira tan-nies l-isbah tifikriet huma dawk tal-ewwel żmien tal-hajja, tat-tfulija, mgħoddijin fil-ġhożża u l-imħabba tal-omm u tal-missier fil-ġabra tad-dar. Aktarx li f'dan iż-żmien jibda jissawwar — għat-tajjeb jew għall-hażin — il-karattru tal-bniedem fl-ambjent tal-familja tiegħu. U hafna poeti meta kibru għannew dan iż-żmien helu bi lwien tal-isbah sentimentali. Imma għall-poeta tagħna Vassallo kien hemm miktub xort'ohra. Għax sa mis-snin ta' tfulitu sab ruħu ltim minn ommu u minsi minn missieru, u, biex tagħqad, kien mhedded ukoll mill-ġuħ u l-faqar. Dan in-nuqqas ta' familja vera bħal fassal f'qalbu l-linji ġenerali tar-reazzjoni tiegħu kontra l-hajja, reazzjoni li l-ewwel diwi dgħajjef tagħha nsibuh fil-versi jisimhom *Fil-Knisja ta' Pinu*, meta, mixħut f'rignejn il-Madonna, talabha tisma' l-karba tan-niket tiegħu u qallha:

Ommi metitli: u jekk missieri għadu
mas-snin jitqabad bla mistrieħ, għalija
ilu li miet ukoll: haqritni d-dinja;
u ħlief xi tama ma ħallietx ġo fija.

.....
Marija, ħniena. Jien imsejken, jiena
iltim u fqajjar u marid u mdejjaq. . . .
Inti għadek kif kont: Ommi w Omm ommi;
u bi frott Ommi jien nixtieq nitrejjaq.

Ommu kienet metitlu, u l-baħħ tagħha baqa' jhossu sa ma kiber. L-ikbar vojti li ħallietlu kien sewwa sew għax ihoss li rifej il-wens tagħha meta ġie wiċċ imbwiċċ mal-hajja. Għalhekk meta kien għoddu qata' qalbu mid-dinja u minn-nies huru, ma kellu 'l hadd fuq min idur, u avolja mejta lilha sejjah biex tharsu u twennsu:

Iftaħli, ma! Se nisfa' trietaq. Iftah.
Eħrex mid-dbejjeb saru n-nies. Iftaħli.
Iftaħli, ma!

B'danakollu, ma kenux barranin sa barra dawk it-twajbin li rabbewh. Għax waħda minnhom kienet zitu Rożanna li ħadet ħsiebu flok ommu. Għaliha wara ħafna żmien semma l-ewwel tarbija li kellu, u lilha kiteb waħda mill-isbah poeziji tiegħu jisimha *Bla Dawl*. Aqrawha halli taraw bħali sa fejn tasal imħabbtu għal min tah il-faraġ u l-ghożża li hu ma kienx sab fil-familja tiegħu:

U ziti qieghda d-dar. ; ; Mill-gmiel tal-bierah
 xejn m'għadha tara llum! Fi ħbub għajnejha
 intefa d-dawl. Għalxejn, għalxejn madwarha
 tfitteb biex tara tilmahnix. F'ħarsitha
 ma tilmahx aktar dik il-ħarsa kiebja
 tal-poeta żagħżuġh li b'għożża kbira
 hi minn jeddha rabbiet. Gummar u soda
 iżjed b'idha ma tmissx: għax biex taħdimhom
 għajnejha ma jtuhiex. ; ; Sabiha l-ħajja
 tal-bniedem f'saħtu; iżda kerha u mejta
 ħajjet il-bniedem mingħajr dawli Imm'inti,
 ommi w missieri fi-istess ħin, Rożanna,
 issewwidx qalbek. Għandek lili. Jiena
 lest biex nieħu għajnejk u ntik għajnejja
 ta' poeta li jien. Anzi naħlifek
 li waħdek, ziti, ma nħallikx fil-qabar:
 għax jien u int nindifnu t-tnejn flimkien!

Mal-mixja ta-s-snin il-qrusa ta' din iċ-ċaħda fi tfulitu tittraffa, u wara qabza ta' sittax-il sena jikteb poezija oħra *Tifkiriet ta' Tfuliti*, li fiha mhux biss jiftakar b'imħabba f'missieru, imma jsemma' nota kollha kemm hi nostalgika meta jgħid kif kien joqghod ma' missieru w ommu f'terran, b'bitħa miegħu u roqgħa ħamrija. Nisiltu dil-bieċa mill-poezija, li tista' tinqara fil-ktieb tiegħu *Hamien u Srieq* (1959, pp. 77-9):

Dik id-dwejra kennija
 kienet għal ħajti, f'dawk is-snin bikrija,
 gmiel u kobor id-dinja u l-Univers!
 Ommi mill-għatba 'l barra
 qajla kienet tħallini
 nixref fit-triq għall-beraħ.
 Għajr b'wiċċha u b'wiċċ missieri
 (li kien jagħmilli xi vapur tal-karti,
 jixtrili xi kandlier taċ-ċomb, xi xemgħa
 sabiħa tal-kulur, jonkella f'buti
 iżerżaqli qajla qajl xi ponn perlini),
 jien ma kont naf b'wiċċ ħadd. ;

Ommu, missieru, u zitul F'dawn it-tliet gheziez jiftakar b'affezzjoni
helwa fil-poezija l-oħra *Lil-Rih Fuq* (p. 116) fejn naqraw:

Inti, ja Rih, tfakkarni
fil-ġenna ta' tfuliti; fil-gandlieri
ckejkna taċ-ċomb, imma jleqqu bħal fidda,
u l-fjuretti u x-xemghat helwin imlewna
illi bihom missieri.
kien ihobb iferrahni; f'ommi t-twajba
sikwit titlob u tibki, tibki u titlob
tisthajjilha xi Rita oħra minn Cascia
jew omm l-gharef Wistin; tfakkarni f'ziti
li ta' kull jum, mad-daqq tal-*Pater Noster*,
biezla u habrieka kienet tqum u tqiegħed
il-kafè fuq in-nar, waqt li ftit wara
tqajjem lili biex noħroġ
nghi xi żewġ quddisiet fil-Knisja, tghaxxqek
bil-ġmiel, tar-raħal fejn twelidt

Fuq dan l-isfond psikoloġiku ta' tfulitu nistgħu nifhmu aħjar il-poezija
ta' Karmenu Vassallo li għandha x'taqsam mar-rabta tal-missier u l-omm
bejniethom u ma' wliedhom, fi kliem ieħor mal-familja. Vassallo huwa
bniedem sensitiv ta' temperament intellettuali; il-poezija tiegħu hija soġ-
ġettiva għall-aħħar, u dejjem turina, bħal f'ritratt, xi ġenb jew ieħor tal-
personalità tiegħu, il-burdati tal-ħsus ta' qalbu, it-twemmin tiegħu – dik
li tissejjah filosofija tal-ħajja. Iktar milli f'poeziji oħra dana narawh
f'dik jisimha *Lil Marti* fejn juri b'senġha fina l-kobor tas-sagrament taż-
żwieġ kif imfassal fid-disinn t'Alla Hallieq. Il-bidu tal-poezija huwa hekk:

Inti forsi ma tafx, sieħba ta' ħajti,
illi fir-rbit u t-twaħħid tagħna għal dejjem
hemm saċerdozju ġdid! Anqas ma tifhem
kemm kien Alla hanin u ta' qalb kbira
miegħek u miegħi meta seddaq żwieġna
u wettaq 'l emma fih!

Il-ħajja mizzewġa hija iebsa, u mimlija tfixkil u qtigh il-qalb. Imma iktar
m'hemm tfixkil iktar il-poeta jqawwi qalbu u qalbmartu biex sliemkien imid-
du għonqhom għal kull ma jista' jinqala'. Imkien ieħor forsi ma naraw 'il
Vassallo daqshekk konvint li sa jkollu suċċess; daqshekk ottimist, fejn
dari aktarx pessimist, għax jaf li b'mod jew ieħor sa jirbaħ dak li jixtieq.
Għax ara xi jgħid:

Xorti isbah
kienet għalina dik li bl-akbar ferħa

dhalna ghal dal-madmad u ssoktajna lieżma
nerfghuh b'hila ta' sur. Ghax ghandu wiehed,
kbira u tqila kemm tkun b'gidha t-tagħbija,
jibza' u jitbieghed minnha?...

Il-hajja

m'ghandu ghax jibza' minnha hadd; jobghodha
biss min jistmerr jarfa' salibha; nkella
ma jafx w anqas irid jitfa' ghajnejn ruħu
'il fuq mill-kwiekeb; jobghod biss il-hajja
min b'Alla ma jemminx illi tahlilu
u hatru wkoll biex ikattarha...]

Il-mara u t-fal jagħmlu l-familja u jimlew id-dar, u ghalhekk fl-ulied jin-
sab il-qofol tal-familja, skond il-ħsieb tal-Hallieq:

... Inkattru

mela fil-ghadd 'l uliedna – ir-rabta, il-qofol,
il-qalb infisha tal-familja. In-nieqa
hija l-artal tal-hajja; fil-familja
hemm il-ghaqda tal-ġnus, il-knisja mbierka
fejn il-missier u l-omm dmirhom li jwettqu
l-ewwel għamil t'Alla Hallieq.]

Ma' tul il-Gwerra Vassallo kiteb tliet poezijiet lil uliedu – l-ewwel
wahda lil bintu Rozanna, it-tieni jisimha *Lil Ibni Herman-Baruch* u oħra
Lil Ibni Oliver Paul. Fiz-żewġ poezijiet lil uliedu s-subien, miktubin
bejn l-1942 u l-1944, naraw lil Vassallo l-missier – imma mhux missier
gwejjed li jahrab u jwarrab mill-inkwiet u l-ġlied, iżda t-tip ta' bniedem li
d-dehra ta' wliedu għagħlu jahseb bis-shiħ u twasslu biex ifssrilhom dak
li għandhom jagħmlu biex ma jiġrilhomx bħalu fil-hajja, halli minn kmieni
jithejjew għat-taqbida. Sa fl-ismijiet li tahom lil uliedu hemm bħal tifsira
speċjali, li Vassallo ma jahbix, ghax waqt li lil Herman-Baruch iġhidlu

Ftakar, ibni maħbub, ftakar li jismek

Gwerrier tal-Paċi!

Sehmek mela t-taqbid;

dmirek rebħa ta' sliema!

lill-iehor (Oliver Paul) iheggu biex ma jagħmilx għajb lil Oliver Cromwell,
jismu bħalu, b'dawn il-kelmiet:

iżda ma nitnikketx, u l-ebda ndiema

u sogħba ma tiġini

jekk jien, qabel it-tmiem ta' dammet snini,

ikolli x-xorti li narak tiġġieled –

bhal dak il-Mexxej Kbir ta' l-Ingilterra
Oliver Cromwell, b'dehnu u hiltu u qilltu -
f'isem il-haqq u l-jeddijiet ta' ġensek,
kontra kull għawġ u għajb li jdellu s-sliema.

Għal min jaf jaqra bejn il-versi, hemm bhal rabta psikoloġika bejn dawn il-poeziji u l-ewwel kitbiet ta' żaġġżuġ li semmejna fil-bidu. Donnok tisthajjel li Vassallo ġieb quddiemu dak li għadda minn għalih meta lil ibnu Herman iwissih biex ma jhallix it-toqol tal-ħajja jegħilbu, u jgħidlu:

Ghandek, ibni, quddiemek
triq bil-wisq iebsa u twila
x'timxi w itterraq sa ma jasal tmiemek.]
La tkunx ġifa u beżgħan. Kun qlubi: u l-hila
ma tonqos qatt; ta'tlughek
tiqafx fin-nofs, għax terġa' f'qiegħek; lura
m'għandek għax tħares qatt; qalbek u ruhek
zommhom f'għajnejk miġbura.]
dejjem mitfugħa 'l fuq.]
Inkella ma tirbaħx: u tgħix imjassar
u mzeblaħ u mishuq
taħt għarqub il-qawwiet tad-dlam u d-dnewwa;
u ma ssib qatt id-dawl tal-haqq u s-sewwa.]]

Dawn kienu żewġ poeziji mill-iktar qliel li qatt inkitbu bil-Malti -
versi qliel daqs kemm kienu qliel is-snin tal-gwerra li fihom inkitbu, u
qarsa daqs iċ-ċirkostanzi li f'dak iż-żmien sab ruhu fihom Vassallo, li,
iktar minn qabel, hass ruhu mgħaffeg u mgħattan mill-ħajja.]

Il-ħajja miżżewġa ġġib magħha dmirijiet li xi drabi jistgħu jfixklu l-
qalb tal-artista jekk ma jkunx hemm fehma tajba miż-żewġ naħat. Il-poeta
jitir bi hsibijietu, u jinqata' minn din l-art; waqt li r-realtà tal-ħajja, minn
naħa l-oħra, m'għandhiex żmien x'taħli fuq il-holm.]L-ulied iridu sehem-
hom; it-taħbit tagħhom irid jinqasam bejn il-missier u l-omm.]Vassallo
jaġhtina tarf ta' din il-problema li tolqot kull missier-artist fil-versi tiegħu
Thewdin ('Hamien u Srieq', p. 89).]Il-poeta kien għadu kemm niżel minn
fuq il-bejt, fejn il-hsieb kien tar bih u ntilef fis-shab tal-veritajiet tal-
Holqien u l-kobor t'Alla. Niżel minn fuq il-bejt, u

Isfel, 'l uliedi.

Insibhom jgħajtu, u 'l ommhom aktar minnhom,
Biex issikkithom. Bhalma ġamra hmura
Hierġa mill-forġa, meta tiksaħ, tisfa
Sewda w iebsa hadid; hekk ġralha f'qalbi.
Dik li ftit qabel kienet għanja. Marti,]

Imhabbta dejjem kemm b'uliedi u bija,
Habtet ser tlumni talli ċ-ċkejken Kola
Tiegħi u tağħha ma kontx hriġtu miegħi
Barra bħal dari. Imma xhin ratni hiemed,
Hosbien, u bħal miblugh, malajr intebhet
Li kienet għadha tbaqbaq hajja fija
In-namra lejn bint Alla, il-Poezija.]

Imma biex naraw ritratt ta' Vassallo bħala missier li jhoss bħal kull
missier ieħor li għandu l-familja, naqraw issa dal-versi li fihom tinstema'
bħal karba jew tnehida misluta minn qalb il-poeta għall-mewta ta' bintu –
l-ewwel waħda fost uliedu – li mietet wara anqas biss xahrejn li kienet
giet fid-dinja biex magħha ġibitlu l-barka u s-sliem fil-familja:

Ma domtx ma nitpaxxa bik, għaxqa ta' qalbi
u l-akbar hena ta' zġużiti mżewġa!
Kont drajtek tabilhaqq; kont sirt inhobbok
bi mħabba ta' missier u ta' poeta
li jhossu tiela' l-ġenna
meta jara tittenna,
bħalkieku f'mera, ix-xbieha tiegħu f'bintu.]
Nifsek helu, bħal fewġa,
kont inhossu jimlieli l-qluġħ ta' hajti
u jgagħalni nirbah kull tfixkil. ; ;]

Imm'int issa m'ghadekx: waqajt bħal warda
li biha ttaqqal ġuf il-ġnien ta' mħabbti
biex raġa' tgħarwen hekk malajr! Rożanna,
għaliex għoġbok tħallini,
wara li ġejt tisqini
ftit helu u hafna mrar?
Int kont il-ghaxqa t'ommok
il-faraġ ta' missierek,
il-ġid kollu tad-dari

Sentimentali għall-aħħar, għalkemm inqas profonda, hija l-poezija *Il-Pupu*, miktuba żmien wara l-gwerra. Il-versi jinbnew fuq il-kuntrast bejn
pupu-ġugarell, helu imma bla hajja, u tarbija ġdida,

. . . pupu ġdid,
mogħni b'seher il-hajja,
kollu tferfir u hajr, helu kemm trid.]

Jiġrilu x'jiġrilu l-pupu – jaqa', siequ titqaccat, eċċ – ma jimpurtax. Imma
t-tifel? It-tifel wara li beda jikber minn jum għal jum, minn xahar għal

xahar, hin bla waqt darba wahda intefa' mitluq għall-mewt u għarrewh l-Isptar, fejn intemm hesrem. Il-pupu 'k titqaċċatlu siequ tista' terġa' twaħħalhielu, imma għat-tifel xejn ma sewa:

Talbi,
hilet kemm tobbra rawh, ta' marti d-dmugh
ma swewlu xejn. Qrib rasu
Joey lill-pupu aktar ma jarax:
bl-aghjat ma jtajjarx ngħasu:
mill-ġdid għall-ħajja Joey ma jargax!

(Hamiem u Srieq, p. 91)

U fuq din-nota ta' poeta-missier nagħilqu l-kitba tagħna dwar Kamenu Vassallo, poeta mill-aħjar li sawwar ħafna versi tiegħu minn tqanqil imnissel jew miċ-ċaħda ta' familja fl-ewwel żmien ta' ħajtu, jonkella mill-bini ta' familja wara ż-żwieġ tiegħu li fih jara lilu nnifsu bħala għodda tal-ħsieb tal-Hallieq.

GHARAJJES BLA DAR

Kienu jippassi gġaw kull filgħaxija
u wara l-ħġieġ jaraw in-nies mi għura
għall-kenn ta' djaħhom.

Huma bla dar itawwlu l-egħrusija
u jimxu mat-triqat u 'Alla jgħinbom'.

Biex ma jdejjqux lil niesbom.
kienu jiltaqgħu barra
u jinħabbu fl-beraħ
fuq bank f'xi għnien imwarrab,
i mma minn dar u żwieġ bħal qatgħu jiesbom.

Hekk dejjem jiġġerrew għad-dawl tas-sema
joħolmu li xi darba forsi jkollbom
saqaf fuq rasbom,
jew jixtiequ, la ħadd ma jagħti każbom,
li kienu bħall-għasafar
li ma jafux bi ċnus u lanqas b'kera.

M. MIZZI

L-EŻAMETRU VERĠILJAN FIL-MALTI

Ta' A. MALLIA ZARB

IX-XOGHOL tat-traduzzjoni hu dejjem itqal minn kieku kellek tikteb xoghol originali. Iżda kemm hu itqal dax-xoghol meta tiġi biex taqleb poeżija u tħalliha fil-forma ta' poeżija? Ghax waqt li fil-proża tista' żżid u tnaqqas u tbiddel skond is-sens, fil-poeżija trid taqdi kemm is-sens kif ukoll ir-ritmu wil-metru. Id-diffikultà terġa' tikber wisq iktar meta fit-traduzzjoni tħalli l-istess metru, l-istess vers, tal-originali, l-aktar meta dan il-vers ma jkunx inkiteb fil-lingwa li qed taqleb fha.

Mhux kull ilsien jista' jkollu kull metru, għax dan jiddependi mill-forma tal-kliem separati w imqieghda ma' xulxin. Għalhekk metru li jehtieg ħafna taqsimiet fil-vers (*feet*) li fihom kull waħda aċċent fuq it-tielet sillaba qabel l-ahħar ma joqghodx għal ilsien li m'għandux kliem b'aċċent fuq it-tielet sillaba qabel l-ahħar (*sdruciollo*). Iżda dix-xorta t'aċċent tista' ggibu biss bit-tagħqid ta' kliem ma' xulxin. Il-kliem Malti fih l-aċċent fuq l-ahħar jew it-tieni qabel l-ahħar sillaba, u għalhekk biex ma taqax fil-monotonija w il-kantaliena dgħajfa trid tbiddel vers jispiċċa b'aċċent ma' iehor jispiċċa minghajru.

Mbarra dan hemm sistemi differenti ta' versifikazzjoni. L-Ingliż jibni l-vers minn biċċiet żgħarkollha l-istess daqqa (*feet*) u li għandhom il-forom tagħhom. Jit-Taljan u l-Malti ma jaqsmux il-vers f'biċċiet iżda jagħmluh minn numru ta' sillabi li jieħdu aċċenti fuq xi postijiet. B'hekk il-vers hu iktar magħqud, mexxej, u ħaff.

Meta tiġi biex taqleb mill-Latin, jew il-Grieg, tidhol f'problema iehor. F'dawn l-ilsna l-vers jissawwar minn bcejjeċ bħall-Ingliż iżda mhux bl-aċċent. Il-poeżija jiktbuha skond it-tul, iż-żmien li tiehu biex taqra kull sillaba. Flok metrika aċċentwali kellhom dik kwantitativa. Waqt li kellhom taqsimiet bħal 'dactyls', 'spondees', 'iambics', ecc., flok aċċent kien ikun hemm sillaba twila tiswa nota u flok sillaba bla aċċent kien hemm sillaba qasira ta' nofs nota u li tiehu nofs iż-żmien tal-oħra biex taqraha. Fil-prattika l-poeżija Latina ma tinqarax fuq das-sistema iżda bl-aċċent li jitqieghed fil-qari kull fejn skond ir-regoli hemm sillaba twila.

Dil-metrika Latina hi tqila għal iktar minn raġuni waħda. L-ewwelnett it-tul tas-sillabi jiddependi mhux biss mill-kliem ta' madwar kelma iżda wkoll mill-ittri ta' għol-kelma stess, minn x'vokali hemm wil-post fejn qieghda, mill-konsonanti ta' madwar il-vokali u liema u kemm huma. Il-pożizzjoni ta' sillaba wkoll fil-poeżija moderna tbiddel l-aċċent iżda għalina dan hu haġa naturali, bħal ma kien naturali għall-Griegi. Għar-Rumani iżda ma kienx hekk naturali. Il-Latin taqqaq il-metrika tiegħu għax mhux dejjem kienu jiktbu l-poeżija skond it-tul. Il-metrika kwantitativa daħluha

mill-Griegi. Mbarra hekk, l-aċċent tal-pożizzjoni fil-metrika mhux dejjem kien jaqbel mal-aċċent naturali li kull kelma jew għaqda ta' kliem għandha f'islen in-nies li jittkellmuha, għax it-tul, u għalhekk l-aċċent li floku llum, jekk mhux ukoll dak iż-żmien, jinhass fil-qari tal-poezija Latina, kien isir skond regoli artifiċjali. Għe li l-aċċent naturali jaqa' fuq sillaba li skond ir-regoli hi qasira w għalhekk ikollok thalliha aċċent fil-qari waqt li jkollok tagħmel aċċent fuq sillaba twila wkoll jekk ma fihix wiehed.]

Fit-traduzzjoni tal-Eneide żammejt l-istess metru, iżda l-aċċent li l-Latin iqiegħed flok sillaba tat-tul bdiltu fl-aċċent naturali li jorog mit-tqegħid tal-kliem ma' xulxin, bidla iktar fit-teorija milli fil-prattika għax la l-poezija moderna w lanqas dik Latina ma naqrawha fuq is-sistema kwantitativ.]

L-eżametru, jew il-vers tas-sitta, Latin mhux imsejjah hekk għax għandu sitt sillabi iżda għax għandu sitt biċċiet 'dactyls' jew 'spondees' li lkoll jagħmlu wisq iktar minn sitt sillabi. Waqt li l-ewwel erba' biċċiet jistgħu ikunu sew 'dactyls' kif ukoll 'spondees' il-hames tkun bil-fors 'dactyl' u l-aħħar tkun taqsima ta' żewġ sillabi, jigifieri jew 'spondee' jew 'trochee'.] Rari hafna Virgilju kien iqiegħed 'spondee' (żewġ aċċenti wara xulxin li minnhom l-ewwel wiehed biss jinhass sewwa għax hu l-ewlieni) fil-hames taqsima u 'dactyl' (aċċent u warajh żewġ sillabi minghajru) bil-fors fir-raba' mhabba f'dan. Vers kollu 'spondees' jew kollu 'dactyls' xi ftit jew wisq ikun monotonu.] Vers b'iktar 'spondees' milli 'dactyls' taqrah bil-mod, hu vers solenni, meqjus, ssibu f'xi xeni serji ta' swied il-qalb.] Vers bil-kuntrarju jkun mexxej, hafif iktar.]

L-iktar haġa mpurtanti fil-vers tas-sitta Latin hi l-pawsa, ċ-*'caesura'*, fit-tielet taqsima tal-vers, xi minn daqqiet, iżda rari hafna, fir-raba'. L-aħjar meta ssibha wara l-aċċent mhux wara sillaba minghajru. Ir-regola hi pawsa wara aċċent fit-tielet taqsima. Billi din haġa iebsa wisq, hafna drabi ssib kwalitajiet oħrajn. Biex tagħmilha trid kull vers issib kelma tispicċa preċiż b'aċċent u li l-aħħar sillaba tagħha tkun l-ewwel sillaba tat-tielet taqsima, għax iċ-*'caesura'* trid tkun wara tariff ta' kelma mhux fin-nofs tal-kelma. Għalhekk diċ-*'caesura'* l-iktar haġa iebsa li sibt.]

Jekk toqghod tanalizza sewwa r-ritmu mexxej tal-eżametru għandek is-sib li biċċa biċċa jista' jinbena minn xi versi tal-metrika Maltija b'xi sillaba jew tnejn bejniethom 'l hawn u 'l hemm. Meta hemm sillaba waħda bejn żewġ aċċenti fil-Malti, qisu għandek tliet aċċenti, u s-sillaba tan-nofs tiegħa aċċent sekundarju w għalhekk b'valur tawwali.] Hekk fil-vers tal-erbgha, 'dārba wāhda', thošshom l-erbgha aċċentati u l-erbgha twal għalkemm l-aċċent principali w ewlieni jaqa' fil-bidu ta' kull kelma bħal ma fi 'spondee' tal-poezija Latina l-aċċent ewlieni jaqa' fuq l-ewwel sillaba. L-aċċent b'hekk jista' jtawwal is-sillaba tal-qrib, u b'hekk jista' jkollna 'spondees'.] Il-possibilità ta' 'dactyls' issibha fil-versi tas-sitta, tal-

ghaxra, tal-hamsa, tad-disgħa w tal-hdax Malti. Hekk il-vers tas-sitta 'ben-ninni ha norqod' jiehu tul xorta fuq l-ewwel żewġ sillabi bl-aċċent ewlieni fuq it-tieni sillaba, jiehu tul w aċċent fuq l-aħħar tnejn bl-aċċent ewlieni fuq is-sillaba qabel l-aħħar, u jiehu żewġ sillabi minghajr aċċent fin-nofs li għalhekk bis-sillaba ta' qabilhom jagħmlu 'dactyl'. Kif ġa għedna, fejn m'hemm x hliet sillaba waħda bejn tnejn aċċentati dik tan-nofs tkun twila wkoll, u għalhekk meta l-aċċent jaqa' fuq it-tieni sillaba minn quddiem jew fuq is-sillaba qabel l-aħħar, l-ewwel u l-aħħar sillaba tkun twila w aċċentata wkoll. Fil-vers tal-ghaxra, 'kont nisthàjjel li nàhkem is-séna', għandek l-ewwel żewġ sillabi minghajr aċċent li wara kelma oħra jistgħu jsawru 'dactyl', hemm imbaggħad żewġ 'dactyls' fin-nofs, u ssib 'spondee' fl-aħħar. Fil-vers tal-hamsa, 'għòlja xemxija', għandek 'dactyl' u 'spondee'. Meta tgħaqqad xi whud minn dawn il-versi tista' ggħib il-vers eżamtru: 'għied ser jien nghannti u 'l dak li l-ewwel mix-xtajta ta' Troja', fejn l-ewwel hames sillabi qishom vers tal-hamsa u l-bqija qishom vers tal-ghaxra.]

Izda hemm haġa li tibdel kompletament dat-tgħaqqid u tagħmel vers għdid, l-eżamtru, — l-pawsa, c-'caesura', li jekk tifred xi mkien mill-vers tista' b'hekk iggħib aċċenti oħra. Hekk meta tidhòl fl-ewwel vers tal-Eneide, 'għied ser jien nghannti u 'l dak / li l-ewwel mix-xtajta ta' Troja', l-ewwel sillaba tal-vers tal-ghaxra, 'l dak', issir twila għax tigi fit-tarf tal-vers ta' qabel il-pawsa u tiehu t-tul tagħha wkoll minn għand il-pawsa stess, waqt li s-sillaba ta' warajha ssir twila għax tibda vers w għandha aċċent ewlieni warajha. Minghajr dil-pawsa l-vers jitlef dawn l-aċċenti, ikun żewġ versi mqieghda hdejn xulxin u mhux eżamtru, jkun vers tal-hamsa u iehor tal-ghaxra li l-ewwel żewġ sillabi tiegħu jkunu bla aċċent, 'l dak li'. It-toqol jinsab sewwa sew biex iddahhal dil-pawsa u ssib kelma tispicċa b'aċċent, naturali jew imħabba l-post tagħha, bl-aħħar sillaba tagħha mqieghda fil-bidu tat-tielet taqsima tal-vers. B'din il-pawsa l-vers sar fih vers tal-hamsa, 'għied ser jien nghannti', sillaba twila fin-nofs, 'dak', u vers tad-disgħa, 'li l-ewwel mix-xtajta ta' Troja', li jaqbel sewwa mal-vers tad-disgħa ta' G. Muscat Azzopardi, 'ohòrgu mill-òqbra minsija'. Il-pawsa b'hekk taqsam il-vers fi tnejn.]

Waqt li xi biċċiet mill-eżamtru jistgħu jitqiesu bhala versi Malti, l-eżamtru għandu hafna ritmi li l-versi konvenzjonali fil-Malti m'għandhomx. L-ebda vers Malti ma fih il-heffa mexxejja w sabiha tal-vers mill-Eneide, 'hàrab fl-Itàlja b'destin', li fih seba' sillabi w li magħqud ma' vers jixbah tak tad-disgħa jtik il-vers mexxej, 'hàrab fl-Itàlja b'destin / u b'hekk nìzel fl-art ta' Lavinu.' Il-vers isir iktar mexxej u sabih iktar ma jzid 'dactyls', 'hàfna kien garrab fuq l-art / u fuq ibhra mitfugh b'qawwet Gùnù.' Imbarra dan, it-tibdil ta' 'spondees' flok 'dactyls' igħib varjetà kbira fil-versi b'mod li l-ebda vers m'hu preċiż bhal ta' qablu. Il-pawsa stess

thaffef il-qari u bit-tibdil tagħha, daqqa wara aċċent u daqqa le, daqqa fit-tielet w oħra fir-raba' taqsima tal-vers, tvarja l-versi.

Bhas-soltu, vokali qabel oħra f'tarf il-kliem tinhatat – 'elizjoni': 'glied ser jien nghanhi u 'l dak...'. Izda gie li l-vers ikollu b'zonn iż-żewġ vokali w għalhekk iqiegħed 'diaeresis', żewġ tikek żgħar, fuq il-vokali li ma tintilifx. Din għandha ssir mill-inqas.]

Mbarra d-diffikultà tat-teknika fit-traduzzjoni sibt problema ieħor, problema ta' kull traduzzjoni, iżda l-iżjed meta taqleb xi awtur bħal Vergilju li kien jikteb b'ekonomija hekk kbira ta' kliem li sibtha tqila wisq biex għal kull vers Latin nikteb vers wieħed biss u mhux tnejn fil-Malti. Biex issib il-kelma preċiża li tfisser dak kollu li trid tgħid fil-Latin (għax fil-Latin hafna drabi kelma tfisser hafna kliem u hsibijiet f'salt) u li fl-istess waqt ittik l-aċċent li trid u l-pawsa meħtieġa trid tħabbel rasek mhux ftit.

Mhux il-hsieb tiegħi li nintroduċi 'l-Eneide. Kull krieb tajjeb li jitratta fuqu jkollu introduzzjoni tajba biżżejjed. Ix-xogħol tiegħi hu biss li nuri kif jista' jissawwar il-vers eżamtru fil-Malti w għalhekk qed ingib dis-silta mit-traduzzjoni.]

IL-ĠRAJJA T'ENEAS

GLIED ser jien nghanhi u 'l dak li l-ewwel mix-xtajta ta' Troja

Harab f'Italja b'destin u b'hekk niżel fl-art ta' Lavinu;

Hafna kien ġarrab fuq art u fuq ibhra mitfugh b'qawwet Ġuno;

B'rabja l-kiefra alla ftakret f-għażla ta' Venere flokha;

5 Mhux ftit ġarrab fil-gwerra l-qalbieni biex dahhal go Lazju

'l Vesta, biex waqqaf il-belt li minnha hargu l-Latini,

Minnha niżlu l-Albani, nbnew il-hitan kbar ta' Ruma.]

Għidli, O Lehma, l-għaliex, liema alla kien huwa qatt wegġa',

X'ġarrbet ma'idejh omm l-allat biex slaleb bħal dawn kellu jbati,

10 Bniedem magħruf għal qlubitu, għad-dmir tant hruxija, tant ġrajja

Ġarrab. Kif tista' tinsab tant rabja hekk kiefra fis-sema?

Belt mill-egdem kien hemm mibnija minn nies ġew minn Tirja,

Bnewha 'l Kartagni mill-boghod tħares dritt lejn it-Tevre fl-Italja,

Tfur bil-ġid u qawwija dejjem tissielet u tirbah.]

15 Lilha jghidu li Ġuno habbet fost l-artijiet kollha,

Telqet għaliha lil Samo, l-armi u l-karru hawn ġabet.]

Xtaqet u hadmet mill-ewwel biex tara dil-belt taħkem taħtha

D-dinja, jekk dan seta' jsehh b'xi destin għax semgħet li darba

Nisel mid-demm minn ta' Troja jeqred kellu u herba

20 Jagħmel f'Kartagni l-għażiża, li poplu kburi fil-gwerra

L-Afrika jkisser u jaħkem, il-ġnus kollha jqiegħed taht madmad.]

- Hekk kellu jkun mid-destin illi Ġuno mkidda bdiet tibza'.
 Ftakret fil-gwerra li darba qanqlet u qajmet ma' Troja
 Glieda li ssiltet b'imhabba għal Argos, l-ghadu ta' Iljum.
- 25 Ftakret l-ghaliex bil-mibegħda qalbha għadha tinghafas:
 Tara mill-ġdid qisu l-bierah l-ghazla ta' Venere flokha,
 Tara lil Paris fis-silta sbuħitha jkasbar, u seħtet
 Ġensu wkoll għaliex Ġove ha 'l Ganimede flok bintha.
 B'hekk qalbha xegħlet u 'l dawk li mill-Griegi u l-kiefer Akille
- 30 Ħarbu, fuq l-ibħra ġerriet u xeħtet il-bogħod hekk minn Lazju.
 Hafna snin twal iġġerrew u l-ibħra koll' huma kinsu,
 Mkarkra mill-kiefer destin, maħqurin wara l-waqgħa ta' Troja.
 Tant swiet għaraq il-waqfa ta' Ruma, tant ġrajja w tbatija.
- Kienu bil-kemm laħqu telqu b'ferħ mill-port ta' Sqallija,
 35 L-qluġh kienu fetħu, l-baħar f'ragħwa bil-qdif kollu qanqlu.
 Ġuno li zammet ġo qalbha mibegħda bla tmiem hekk bdiet taħseb:
 'Sejra jien nieqaf mirbuħa fil-qirda li bdejt, ma nkunx nista',
 Jiena, infixkel is-saltna li jridu t-Trojani fl-Italja?
 Lili d-destin ma jħallix. Lil Pallas halla iżda taħraq
- 40 T'Argos ix-xwieni u n-nies fil-baħar tgħarraqhom imhabba
 L-ħtiġa u l-ġenn kbir ta' Ajax, dak li nsulta 'l Kassandra.
 B'idha stess is-sajjetti ta' Ġove qlielmis-shab tefgħet,
 Kissret ix-xwieni w l-ibħra qallbet bl-irjieħ u lil Ajax
 Qalbu nfiditlu b'sajjetta, n-nar beda johroġ minn fommju,
- 45 Hatfet fi troma w kaħħlitu mtertaq ġo blata niggieza;
 Jien ir-ġina tas-sema, oħt u l-mara ta' Ġove,
 Jien iżda ili nissielet għal snin hekk kbar ma' dir-razza.
 Min qatt għalhekk lili jqim jew tiegħi jadura l-qawwa,
 Min lili jitlob ha nhenn, fuq l-artal min iqegħedli xi debħa?'
- 50 Dan f'moħħa mberren bdiet tqalleb Ġuno kif marret f'Eolja,
 L-art fejn tingħamel ix-xita w l-irjieħ jimlew kollox b'qawwithom.
 Hawn f'għerien kbar b'qawwet drieġħu jaħkem ir-Re kien Eolus,
 R-rjieħ kollha jsabbtu jrażżan, fġat l-ghajjat tat-tempesti;
 Dan kien il-habs fejn bil-ktajjen hu kien iżomhom fil-madmad,
- 55 Huma iżda b'ragħda qawwija jgemgmu w irieġħdu l-muntanja,
 Jsabbtu l-bibien, F'quccata, fl-gholi, kien sidhom Eolus,
 F'idu x-xettru, bil-qieġħda jrażżan ir-rabja w il-qilla,
 Nkella l-ibħra w is-sema w l-artijiet kollha jobormu
 W jghollu f'leħħa ta' berqa w iħalltu kollox mal-arja:
- 60 Biex dan jisfa fix-xejn f'għerien mudlama qafilhom,
 Ġove li jista' kollox, taħt toqol ta' l-oghla muntanji.
 Hakem qegħdilhom li amar biex biss meta huwa jgħid iva
 Jehles l-irwiefen mill-ghar ġewwa jghakkishom taħt drieġħu.

All Kinds of Books, Typewriters,
Adding Machines and Office Requisites

obtainable from:

A.C. AQUILINA & CO.

58d, Kingsway - Valletta

Tel. C. 24774

THE SENSATIONAL GALA INSTANT LEARNING

Foreign Languages
courses in

French, Italian, German, Spanish, Russian

£4 each

ANTHONY D'AMATO

SOLE AGENTS FOR

GALA RECORDS

98, ST. JOHN STREET,
VALETТА

(Down Savoy Cinema)